

# ትምህርት አምስት

አንደኛ ቀን፡-

ክርስቲያኖች እንደ መንፈስ ቅዱስ ባሉ መሠረታዊ የክርስትና አስተምህሮዎች ላይ ባላቸው አመለካከት ልዩነት የሚያሳዩት ለምንድን ነው?

መኮንን እና ተስፋዩ በአንድ ቤተ ክርስቲያን ውስጥ የሚያገለግሉ የቤተ ክርስቲያን መሪዎች ነበሩ። መኮንን የ55 ዓመት ሰው ሲሆን ለረጅም ዘመን ክርስቲያን ነበር። ወደ ክርስትና ከመምጣቱ በፊት መናፍስትን ያመልክ የነበረ ሲሆን ክርስቲያን ሲሆን ከቀድሞ አምልኮው ጋር የተያያዙ ነገሮችን በሙሉ አቆመ። ይኸውም በሚዘምርበትና ርኩሳን መናፍስትን በሚያመልክበት ወቅት ያደርግ የነበረውን ማጪብጫብና መወዛወዝ ማለት ነው። የአንድ ቤተ ክርስቲያን አባል ከመሆኑ ባሻገር ለዚያች ቤተ ክርስቲያን በሕይወት ዘመኑ በሙሉ ታማኝ ነበር። በዚያ ቤተ ክርስቲያን ብቻ ያመልክ የነበረ ሲሆን የእነርሱን አባላት ወደ ራሳቸው ቤተ ክርስቲያን በሚወስዱ ሰዎች ላይ እጅግ ይቆጣ ነበር። በቤተ ክርስቲያን ውስጥ ሰዎች አብዝተው እያጨበጩ ሲዘምሩ፣ ሲወዛወዙና በልሳናት ሲናገሩ ሲሰማ ድሮ ዲያብሎስን ያመልክ የነበረበትን ሁኔታ ስለሚያስታውሰው ደስ አይሰኝም። ከእነዚህ ልምዶች አንዳንዶቹ ወደ ቤተ ክርስቲያኑ ሲገቡ፣ ትክክለኛነታቸውን ስለማያምን፣ በቤተ ክርስቲያኑ ያለውን የአምልኮ ሁኔታ በዚህ ለመለወጥ የሚጥሩትን ሁሉ ይቃወማቸዋል። መኮንን በቤተ ክርስቲያን ውስጥ ከሁሉ የላቀው አስፈላጊ ነገር ስብከት እንደሆነ ያምናል። ምክንያቱም ለሕይወቱ ብርታት የሚሰጠው የእግዚአብሔር ቃል መሆኑን ስለሚያምን ነበር። በመኮንን እምነት አንድ ሰው መንፈሳዊነቱን የሚያጠነክረው ቃሉን በማጥናት የሚያሳየው ትጋት ደግሞ ቃሉን በመታዘዝ መደበኛ የሆኑትን የቤተክርስቲያን ልምዶች በመሰተፍ (የሚያስከር መጠጥ ባለመጣጣት፣ ፊልም ቤት ባለመሄድ፣ ወዘተ...) እንዲሁም በገላትያ 5:22-23 የተዘረዘሩትን የመንፈስ ቅዱስ ፍሬዎች በማሳየት ነው። ለረጅም ዘመን ክርስቲያን የነበሩ በተለይ በዕድሜ የገፉ የቤተ ክርስቲያን ሰዎች መኮንን ለቀድሞው የእምነትና የአምልኮ ሥርዓት መጠበቅ በሚያደርገው ትግል አጋሮቹ ነበሩ።

ተስፋዩ የ30 ዓመት ሰው ሲሆን የክርስትና ዕድሜውም 5 ዓመት ብቻ ነበር። በጊታሮችና በጭብጫባ የሚታጀቡ ዘመናዊ ዜማዎችን ይወዳል። ወደ ተለያዩ አብያተ ክርስቲያናት የሚሄድ ከመሆኑም ሌላ በተለይ ደግሞ በአምልኮ ጊዜ ልዩ እንቅስቃሴ የሚያደርጉ አዳዲስ የሙዚቃ ቡድኖችን በጣም ይከታተል ነበር። ተስፋዩ አንዳንድ ሰዎች በልሳን በመናገር መንፈሳዊ

መስለው ሲቀርቡት በጣም ይነካ ነበር። እርሱም ይህን መንፈሳዊ ስጦታ በመሻት በልሳን መናገር ቻለ። ይህ እግዚአብሔርን በተሻለ ሁኔታ እንዲያመልክ እንደረዳውም አመነ። ስለዚህ በቤተ ክርስቲያኑ ያሉ ሰዎችን በእርግጥ መንፈሳዊ መሆን ከፈለጉ በልሳን መናገር እንዳለባቸውና በአምልኮ ጊዜም መንፈስ ቅዱስ የፈለገውን ያደርግ ዘንድ ነፃነት መስጠት እንደሚገባቸው ያስተምር ጀመር። አምልኮው እውነተኛ እንዲሆንና መንፈስ ቅዱስ በመካከላቸው መኖሩ እንዲታወቅ ማጨብጨብ፣ እልል ማለትና እጅን መዘርጋት ያስፈልጋል ብሎ ያስተምር ጀመር። በአምልኮ ጊዜ በሙሉ ስሜታቸው የማይሳተፉ ሰዎች መንፈሳዊ ያልሆኑ ነገር ግን በመንፈስ የሞቱ ናቸው ብሎ አሰበ። ለተስፋዩ በአምልኮ ጊዜ ከሁሉ የላቀው ነገር የስብከት ጊዜ ሳይሆን የመዝሙር ጊዜ ነው። ከአምልኮ ጊዜያችን ውስጥ በሙሉ ስሜታችን የምንሳተፈው እና ከልባችን ለእግዚአብሔር ክብር የምንሰጣው በዚህ ጊዜ ነው ብሎም ያምናል። ተስፋዩንና ትምህርቱን ብዙ ወጣቶች ተከተሉት።

1ኛ ጥያቄ፡- ሀ) በአንተ ወይም በሌላ ቤተ ክርስቲያን እንዲህ ዓይነቱን መከፋፈል እንዴት ታዘብኸው? ለ) የክፍፍሉ (ልዩነቱ) ሥረ መሠረት ምንድን ነበር? ሐ) በዚህ መከፋፈል የሚከሰተው ግጭት የመሠረተ እምነት ትምህርት አስተምህሮ ጉዳይ ነው ወይስ የአምልኮ ልምዶች ጉዳይ? መልስህን አብራራ። መ) መጽሐፍ ቅዱስ የሚደግፈው የትኛውን አቋም ይመስልሃል? ለምን? ሠ) መኮንንን በዚህ ሁኔታ ምን ትመክረዋለህ? ረ) ለተስፋዩስ ምን ትመክረዋለህ? ሰ) በቤተ ክርስቲያን ውስጥ አንድነት እንዲኖር ከእነዚህ ሁለቱ ሰዎች የሚጠበቀው መንፈሳዊ ባሕርይ ምንድን ነው? ሸ) በዚህ ቤተ ክርስቲያን ውስጥ የምታገለግል ሌላ የቤተ ክርስቲያን መሪ ብትሆን ኖሮ እነዚህን ሁለት የቤተ ክርስቲያን መሪዎች እንዴት ትመከራቸው ነበር?

በዘመናችን ከሚታዩት ባሕርያት አንዱ በአብያተ ክርስቲያናትና በአንድ ቤተ ክርስቲያን ውስጥ እንኳ ሳይቀር መከፋፈል መኖሩ ነው። አንዳንዶቹ ክፍፍሎች በእምነት ክፍሎች መካከል ባሉ የመሠረተ እምነት ትምህርት ልዩነቶች ምክንያት የሚመጡ ናቸው። ለምሳሌ፡ አንዳንድ አብያተ ክርስቲያናት ሕፃናትን ያጠምቃሉ። ሌሎቹ ደግሞ አዋቂዎችን ብቻ ያጠምቃሉ። አንዳንድ አብያተ ክርስቲያናት እውነተኛ ክርስቲያኖች በልሳን መናገር አለባቸው ሲሉ፤ ሌሎች አብያተ ክርስቲያናት ደግሞ በልሳን የመናገር ስጦታ በአንደኛው ክፍለ ዘመን መጨረሻ አካባቢ አብቅቷል ይላሉ። ነገር ግን አብዛኛዎቹ ክፍፍሎች የሚፈጠሩት በጥቃቅን ምክንያቶች ነው። ለምሳሌ፡ በቤተ ክርስቲያን ውስጥ መዝሙር ሲዘመር ማጨብጨብ መኖር አለበት የለበትም፤ ሰዎች እጃቸውን አንስተው ሃሌሉያ ብለው መጮኹ አለባቸው የለባቸውም የሚሉት ጥቂቶቹ ናቸው።

አንድ የቤተ ክርስቲያን መሪን ከፊት ለፊቱ ተደቅነው ከሚገዳደሩት ችግሮች አንዱ እነዚህን ልዩነቶች እንዴት ማስረዳት እንዳለበት ማወቁ ላይ ነው። ሕጎችና ደንቦችን መጠቀም ነው? ወይስ እንደ ቤተ ክርስቲያን መሪነቱ

ያለውን ሥልጣን በመጠቀም ለእርሱ የማይለማውን መከላከል ነው ያለበት? ወይስ ማንኛውም የቤተ ክርስቲያን አባል መልካም ነው ብሎ የሚያመጣውን ልምድ ሁሉ ማስተናገድ አለበት? የመሠረተ እምነት ትምህርት መመሪያዎችን ለማግኘት መጽሐፍ ቅዱስን ምን ያህል ማጥናት አለበት? ወይስ የተለያዩ ልምዶችን ያስተካክል ዘንድ መንፈስ ቅዱስ እንዲሠራ መፍቀድ ያለበት መቼ ነው? በዛሬው ትምህርታችን እንደ ቤተ ክርስቲያን መሪዎች እነዚህን ልዩነቶች ለመረዳት የምንችልበትንና የምናስተናግድበትን መጽሐፍ ቅዱሳዊ መፍትሔ ለመመልከት እንሞክራለን።

የብሉይ ኪዳን ነቢያት የመንፈስ ቅዱስ አገልግሎት የሚለወጥበት ጊዜ እንደሚመጣ አመልክተው ነበር። ይህም አገልግሎቱ የተደበቀ ወይም የተወለነ መሆኑ የሚያከትምበት ወቅት ነበር። ይልቁኑ በዚህ ጊዜ የእግዚአብሔር ልጆች በሙሉ ሕይወታቸው ተለውጦ እግዚአብሔርን በመታዘዝ መኖር እስከሚችሉ ድረስ በመንፈስ ቁጥጥር ሥር የሚሆኑበት ጊዜ ነው። ኢየሱስ ምድራዊ አገልግሎቱን ሲፈጽም በቅርቡ ስለሚመጣው ስለ መንፈስ ቅዱስ አስታውቆ ነበር። እርሱም ሲመጣ የደቀ መዛሙርትን ሕይወት በመለወጥ በዓለም ሁሉ ብርቱና የተሳካላቸው የክርስቶስ ምስክሮች ያደርጋቸዋል። ኢየሱስ ይህን ብሎ ወደ ሰማይ ከዐረገ በኋላ ኀምሳ ቀናት እስኪያልፉ መንፈስ ቅዱስ አልወረደም ነበር። በበዓለ አምሳ ቀን በድንገት የደቀ መዛሙርት ሕይወትና ታሪክ በሙሉ ተለወጠ። በእነርሱ ላይ የወረደው መንፈስ ቅዱስ እጅግ ፈሪ የነበሩትን የክርስቶስ ተከታዮች በዘመናቸው የነበረውን ትውልድ የለወጡ ታላቅ አገልጋዮች አደረጋቸው። በደቀ መዛሙርት ሕይወትና በዓለም ታሪክ የታየው ታላቅ ለውጥ የተከሰተው መንፈስ ቅዱስ በእግዚአብሔር ሰዎች ላይ በአዲስ መንገድ በመውረዱ ነው።

የሐዋርያት ሥራ መጽሐፍ የሚናገረው መንፈስ ቅዱስ በሚቀጥሉት ሠላሳ ወይም ሠላሳ አምስት ዓመታት የሠራውን ሥራ ነው። ነገር ግን ይህን በደቀ መዛሙርት ላይ የወረደውን የመንፈስ ቅዱስን አሠራር ለመረዳት አስቸጋሪ ነው። በሐዋርያት ሥራ መጽሐፍ የምናያቸው ታሪኮች በተለይ ተአምራታዊ ክስተቶች፣ ዛሬ ቤተ ክርስቲያን መሆን ስለሚገባት ምሳሌዎች ናቸው ወይስ የዚያ ዘመን ብቻ ልዩ ባሕርያት ናቸው? መንፈስ ቅዱስ በቤተ ክርስቲያን ውስጥ ስለሚሠራው ሥራ የሚሰጡ የተለያዩ ትምህርቶች በዘመናችን መንፈስ ቅዱስ መፈጸም ስላለበት ተግባር ክርስቲያኖችን ግልጽና አንድ ወደሆነ መረዳት ከማምጣት ይልቅ ውዥንብርና አለመጣጣም ውስጥ ከትተዋቸዋል። አለመግባባቱ የሚከሰተው በአብዛኛው በሐዋርያት ሥራ መጽሐፍ ውስጥ የተደረገውን በመረዳት ጉዳይ ሳይሆን የሐዋርያት ሥራ መጽሐፍ መንፈስ ቅዱስ በዘመናት ሁሉ የሚሠራው በዚህ መልክ መሆኑን ለማሳየት እንደሆነና እንዳልሆነ፣ እኛም ዛሬ መጠበቅ ያለብን ተመሳሳይ ሁኔታዎችን ስለመሆን አለመሆኑ ለማወቅ በሚደረገው መከራ ላይ ነው። ይህ የአሳብ ልዩነት (ካሪዝማቲክ) ወይም «ፔንትኮስታል» የሚባሉ አብያተ ክርስቲያናትን በአንድ ወገን ነጥሎ ሲያስቀምጥ፣ መንፈስ ቅዱስ ዛሬ የሚሠራው በሐዋርያት ዘመን በሠራበት መንገድ አይደለም የሚሉ አብያተ ክርስቲያናትን ደግሞ በሌላ ወገን አስቀምጦአቸዋል።

ትክክለኛው አመለካከት የትኛው ነው? መልሱ የሐዋርያትን ሥራ መጽሐፍን በምንረዳበት መንገድ ይወሰናል። የመንፈስ ቅዱስን ሥራ በሐዋርያት ሥራ መጽሐፍ በተገለጠው መንገድ በዝርዝር ከመመልከታችን በፊት «ክርስቲያኖች በመሠረታዊ የእምነት ትምህርት ሳይለማሙ ሲቀሩ ምን ማድረግ አለባቸው?» የሚለውን አስፈላጊ ጥያቄ መጠየቅ አለብን።

2ኛ ጥያቄ፡- በኢትዮጵያ ያሉ ክርስቲያኖች መንፈስ ቅዱስን በሚመለከት ትምህርት ላይ የማይለማሙባቸውን መንገዶች ዘርዝር።

እስካሁን ድረስ ስለ መንፈስ ቅዱስ በተመለከተናቸው ጥናቶች ክርስቲያኖች ከሞላ ጉደል አንድ እምነት አላቸው። በጠቅላላው ክርስቲያኖች ሁሉ መንፈስ ቅዱስ ኃይል ሳይሆን አካል ያለው ግፃዊ መለኮት አባልና ከሥላሴ አካላት አንዱ እንደሆነ ያምናሉ። በብሉይ ኪዳንና በኢየሱስ ሕይወት የነበረውን አገልግሎት ይቀበላሉ። አንድ ሰው ጌታን አምኖ በሚድንበት ጊዜ መንፈስ ቅዱስ በሕይወቱ ስለሚሠራቸው አብዛኛው ተግባራት በሚሰጡት ትምህርቶች ብዙዎች ክርስቲያኖች ይለማማሉ። ደግሞም ክርስቲያን በምድር በሚኖርበት ጊዜ መንፈስ ቅዱስ በሕይወቱ ስለሚሠራቸው ሥራዎች በአብዛኛው ይለማማሉ።

ሆኖም ግን ክርስቲያኖች መንፈስ ቅዱስ በክርስቲያን ሕይወት ውስጥ ስላለው አገልግሎት የሚለያዩባቸው፣ አንዳንድ ጊዜም እጅግ በጣም የሚለያዩባቸው ሦስት ዋና አቅጣጫዎች አሉ።

1. የመንፈስ ቅዱስ «ጥምቀት» ና «መላት» ልዩነት ምንድን ነው? አንድ ሰው በመንፈስ ቅዱስ የሚጠመቀው በሚድንበት ጊዜ ነው? ወይስ መንፈስ ቅዱስ በሁለተኛ ደረጃ የሚሠራው የጸጋ ሥራ ነው።
2. በዚህ ዘመን ባለች ቤተ ክርስቲያን እንደ በልሳን መናገር፣ ፈውስና መገለጥና ትንቢት የመሳሰሉት ተአምራታዊ ስጦታዎች ሚና ምንድን ነው?
3. መንፈስ ቅዱስ በክርስቲያን ሕይወት ስለሚሠራው የተለመደ አገልግሎት የሐዋርያት ሥራ መጽሐፍ ምን ያስተምረናል?

መንፈስ ቅዱስን በተመለከተ የተለያዩ መረዳቶች የሚታዩት ለምንድን ነው?

እግዚአብሔር ድንቅ አምላክ ነው። ነገሮችን ሁሉ ከፈቃዱ ዓላማ አኳያ የሚቆጣጠር ብርቱና ኃይለኛ አምላክ ነው። ነገር ግን አፍቃሪና ታጋሽ አምላክም ነው። ልንገምተው ከምንቸለው በላይ በሆነ መንገድ ይጠነቀቅልናል። የእግዚአብሔርን ፍቅር የምናይበት አንዱ መንገድ እምነታችን ሙሉ በሙሉ ቃሉ እንደሚያስተምረው ትክክል ባልሆነበት ጊዜ እንኳ በትዕግሥት ከእኛ ጋር ለመሥራት በመፍቀዱ ነው። እግዚአብሔር ከእኛ ጋር ከመሥራቱ በፊት እምነታችን ወይም የመሠረተ እምነት አስተምህሮአችን ሙሉ በሙሉ ትክክል እስኪሆን አይጠብቅም። ነገር ግን

ባለንበት ሁኔታ ይገናኘና እርሱን በመምሰል እንድናድግ ያግዘናል። እግዚአብሔር ያለማድረግ እንድንማር እርሱንና ቃሉን የበለጠ እያወቅን ለመሄድ ጥረታችንን እንድንቀጥል ይጠብቅብናል። በጊዜው ላስተማረን እውነት በመታዘዝ በትሕትና እስከኖርን ድረስ እኛን እንደ ልጆቹ ለመዛመድ ደስ ይለዋል።

ይህ እውነት በተለይ ስለ መንፈስ ቅዱስ መጽሐፍ ቅዱሳዊ ያልሆነ መረዳት ላላቸው ክርስቲያኖችም ይሠራል። እግዚአብሔር ስለተሳሳተ እምነታቸው አያሳድዳቸውም። በትዕግሥት እያስተማራቸውም ሳለ እንኳ፣ መንፈስ ቅዱስ በእነርሱ ውስጥና በእነርሱ በኩል እንዲሠራ በማድረግ እርሱም አብሮአቸው ሲሠራ ደስተኛ ነው። ነገር ግን ይህንን አጋጣሚ የእግዚአብሔርን ቃል ለማጥናት ወይም እምነታችንን የበለጠ ከተገለጠው የእግዚአብሔር ቃል ጋር እንዲጣጣም ጥረት ላለማድረግ እንደ ምክንያት ልንጠቀም አይገባም። እግዚአብሔር እውነት ነው ብሎ ካስቀመጠው ቃሉ ጋር መስማማታቸውን ለማረጋገጥ እያንዳንዱ ክርስቲያን እምነቶቹና ተግባሮቹ ከመንፈስ ቅዱስ ጋር ስላላቸው ዝምድና ልምምዱን የመመርመር ኃላፊነት አለበት (2ኛ ጢሞ. 2:15 እንብብ)። ስለ መንፈስ ቅዱስ የሥነ መለኮት ትምህርት ይህን መጽሐፍ የምናጠናው ለዚህ ነው።

3ኛ ጥያቄ፡- እግዚአብሔር ታጋሽ መሆኑና ከእኛ ጋር መሥራት ከመጀመሩ አስቀድሞ በሁሉም ነገር ፍጹም ሆነን መገኘትን የማይጠብቅብን መሆኑ የሚያበረታታን እንዴት ነው?

4ኛ ጥያቄ፡- በኢትዮጵያ ባሉ አብያተ ክርስቲያናት ስለ መንፈስ ቅዱስ ና ስለ አገልግሎቱ ከሚታወቁት የተለያዩ አመለካከቶች አንዳንዶቹን ዘርዝር። የተለያዩ አመለካከቶች የሚታዩበት ምክንያት ለምን ይመስላል?

ስለ መንፈስና ህልውናው ስለሚረጋገጥበት ሁኔታ ክርስቲያኖች ባሉአቸው አንዳንድ ግንዛቤዎች ላይ ይለያያሉ ብለናል። ልዩነት የሚያሳዩበት ምክንያት ምን እንደሆነ ከመመልከታችን በፊት ክርስቲያኖች ስለ መንፈስ ቅዱስ በሚሰጡ ትምህርቶች በአብዛኛዎቹ አሳቦች ላይ እንደሚሰማሙ መጥቀስ አስፈላጊ ነው። የአሳብ ልዩነት በሚታይበት ወቅት የምንሰማማቸው እውነቶች ከማንሰማማቸው በብዙ እጅ የላቁ መሆናቸውን ለማጤን እንዘነጋለን። ምናልባት 80% የህል መንፈስ ቅዱስን አስመልክቶ የተጻፉትን መጽሐፍ ቅዱሳዊ እውነቶች ሁሉም ክርስቲያኖች ያምናሉ። ልዩነት አሳይተው የሚከራከሩ 20% በሚያህሉት ሲሆን እነዚህ ልዩነቶች ሰው በእግዚአብሔር ፊት ያለውን የደኅንነት አቋም የሚያናጉ አይደሉም። ስለዚህ በልሳን ስለመናገር፣ ስለ መንፈስ ቅዱስ ጥምቀት፣ ስለ ተአምራትና የመሳሰሉ ልዩነት ወደምናሳይባቸው አካባቢዎች በምንገባበት ወቅት፣ የሚያስማሙንን ጠቃሚ ነጥቦች በማስታወስ በትሕትናና እርስ በርስ በመቀበባል ልዩነቶቻችንን ማስተናገድ ይገባናል።

በመንፈስ ቅዱስ ሚና ላይ ክርስቲያኖች ይህን የህል ልዩነት የምናሳየው ለምንድን ነው? መጽሐፍ ቅዱስ የሚያስተምረው ነገር ግልጽ አይደለምን?

እነዚህን ጥያቄዎች ለመመለስ ሰዎች እውነትን፣ በመጽሐፍ ቅዱስ የተገለጡ እውነቶችን እንኳ ሳይቀር የሚረዱት እንዴት እንደሆነ መረዳት አስፈላጊ ነው።

ዝሆን ምን እንደሚመስል ለመረዳት ስለ ሞከሩ አራት ዓይነ ሰውራን የሚናገር አንድ ታሪክ አለ። ወደ ጫካ ገቡና ዝሆኑ ወዳለበት ደረሱ፤ አንደኛው ኩምቢውን ዳሰሰ፣ አንዱ እግሩን ዳሰሰ፣ ሌላኛው ጐኑን የመጨረሻው ደግሞ ጭራውን ዳሰሰ። ከዚያ በኋላ ዝሆን ምን እንደሚመስል እያንዳንዳቸው ለሌላ ሰው መግለጫ ለመስጠት ሞከሩ። ዝሆን ምን እንደሚመስል ሲናገሩ የመጀመሪያው ዝሆን እንደ ትልቅ የውኃ ማስተላለፊያ ሲንሷ ነው አለ። ሁለተኛው ዝሆን እንደ ትልቅ ግንድ ነው አለ። ሦስተኛው ደግሞ የቤት ግድግዳ ነው የሚመስለው ሲል፣ የመጨረሻው አለንጋን ይመስላል አለ። አራቱም ዓይነ ሰውራን የተናገሩት በእነርሱ እምነት ያቀረቡት እውነታኛና ትክክለኛ መግለጫ ነው ብለው ያመኑበትን ነገር ነው። ሆኖም ግን እያንዳንዳቸው የተረዱት ከፊል እውነት ስለነበር ለሌሎች ያቀረቡት ሙሉ እውነት ያልያዘና ሰዎችን ወደተሳሳተ አመለካከት የሚመራ ነበር።

ማናችንም ብንሆን ስለ እውነት ፍጹም የሆነ መረዳት እንደሌለን መገንዘብ ይገባናል። የእግዚአብሔር ዘላለማዊ እውነት የሆነው መጽሐፍ ቅዱስ ፊት ለፊታችን ቢኖረንም እንኳ እንደ አራቱ ዓይነ ሰውራን ከፊል እውነትን ብቻ እናያለን። በዓለም ላይ የሚገኙ እግዚአብሔርን የሚፈሩ ክርስቲያኖች ሁሉ የሚያጠኑት አንድ መጽሐፍ ቅዱስ ቢሆንም እንኳ አንዳንድ ክፍሎችን በተለያየ መንገድ የሚረዱት በዚህ ምክንያት ነው። የመጀመሪያው ምእተ ዓመት ታላቅ የሥነመለኮት አስተማሪ የነበረው ጳውሎስ እንኳ ይህን እውነት ተቀብሏል። «ዛሬስ በመስተዋት በድንግዝግዝ እንደምናይ ነን በዚያን ጊዜ ግን ፊት ለፊት እናያለን፤ ዛሬስ ከእውቀት ከፍቶ እውቃለሁ በዚያን ጊዜ ግን እኔ ደግሞ እንደ ታወቅሁ እውቃለሁ» (1ኛ ቆሮ. 13:12)።

መጽሐፍ ቅዱስን ከሌሎች ክርስቲያኖች በተለየ መንገድ እንድንረዳው የሚያደርጉን ምክንያቶች ምንድን ናቸው? ሌሎች በርካታ ምክንያቶች ቢኖሩም እንኳ የእግዚአብሔርን ቃል ከሌሎች በተለየ መንገድ እንድንረዳ የሚያደርጉን ዐበይት ነጥቦች ቀጥለው ተዘርዝረዋል።

1. ያደግንበት ባሕል፡- እያንዳንዳችን ያደግነው ከወላጆቻችን በተቀበልነው ልዩ ባሕል ውስጥ ሲሆን እነርሱ ደግሞ ይህን ባሕል የተቀበሉት ከእነርሱ ቀደም ብለው ከነበሩት ወላጆቻቸው ነው። ለምሳሌ በሰሜን ኢትዮጵያ አማራ ወይም ትግሬ ሆነው ያደጉ ሰዎች እንደ አሮሞ ወይም ወላይታ ሆነው ካደጉ ወይም በደቡብ ኢትዮጵያ ካሉ ሌሎች ሰዎች ባሕላቸው ይለያል። ያደግንበት ባሕል አስተሳሰባችንን፣ ስለ አካባቢያችን ያለንን አመለካከትና እውነትን በምንረዳበት ሁኔታ ሁሉ ላይ ተጽእኖ ያሳድራል። ባሕላቸው ከእኛ በተለየ ሕዝቦች መካከል ስንኖር ወይም ከእነርሱ ጋር ስንሠራ ይህን እውነት ሁላችንም ተለማምደናል። በባሕላችን የሚፈቀድ

አንድን ነገር መናገር ወይም ማድረግ በሌላው ባሕል የሚያስነቅፍ ሊሆን ይችላል። በዚህም ምክንያት ሌላው ሰው በተሳሳተ መንገድ ሊረዳና ምናልባትም ጸብ ሊፈጥር ይችላል። ሁለት ባሕሎች በጣም ተመሳሳይ ከሆኑ የባሕል ግጭታቸው ዝቅተኛ ይሆናል። በባሕሎች መካከል ያለው ልዩነት የሰፋ ከሆነ ያለመግባባቱም በዚያው መጠን የሰፋ ይሆናል። እንደ አሜሪካ ባሉ ምዕራባውያን አገሮች ያደጉ ሰዎች የእግዚአብሔርን ቃል የሚረዱበት መንገድ በእስያና በአፍሪካ ካደጉ ሰዎች እጅግ የተለየ ነው። ባለን የተለያየ ባሕላዊ ልዩነት መሠረት መጽሐፍ ቅዱስን ስንመለከትና እውነቶችን ለመረዳት ስንጥር ብዙ ጊዜ እንደ አራቱ ዓይነ ስውራን ብዙ ጊዜ የምናየው የእውነትን የተለያዩ ገጽታዎች ነው።

2. ሃይማኖታዊ ልዩነት፡- ልጆች ሆነን የተማርነው የሃይማኖት ትምህርት እውነትን በምንረዳበት መንገድ ላይ ከፍተኛ ተጽእኖ ያደርጋል። ለምሳሌ አንዱ ሙስሊም ሌላው አርቶዶክስ የሆኑ ሁለት እርሞዎች ነገሮችን የሚረዱት ፍጹም በተለያየ መንገድ ነው። እንደዚሁም በመካነ ኢየሱስ ቤተ ክርስቲያን ወይም በቃለ ሕይወት ቤተ ክርስቲያን ወይም በሙሉ ወንጌል ቤተ ክርስቲያን ብናድግ ልዩነቶችን እናሳያለን። ልጆች ሆነን የተማርናቸው እውነቶች የእግዚአብሔርን ቃል እንዴት እንደምንመለከትና እንዴት እንደምንረዳው ተጽእኖ ያሳድራሉ። እንደ ባሕል በአብያተ ክርስቲያናት መካከል ያለው የአሳብ ያለመግባባት እየጨመረ ይመጣል። እንደ ሙሉ ወንጌል ባሉ ፔንትኮስታል አብያተ ክርስቲያናት ያደጉ ሰዎች እንደ መንፈስ ቅዱስ ባሉ ርእሰ ጉዳዮች ላይ ያላቸው መረዳት ካረዝማቲክ መሠረት በሌላቸው አብያተ ክርስቲያናት ካደጉቱ በጣም ይለያል። ታሪካዊ መነሻቸው ተመሳሳይ ስለሆነ የባፕቲስትና የቃለ ሕይወት አተረጓጎም በጣም ተመሳሳይ ሊሆን ይችላል።

3. ዕድሜያችን፡- በሁሉም ዘመናት በወጣቶችና በእድሜ በገፋ ሰዎች መካከል ውጥረት ይታያል። ወጣቶች ከፍተኛ ምኞትና ኃይል ያላቸው፣ የሚመጣውን አደጋ ለመጋፈጥ የበለጠ ፈቃደኛ የሆኑ፣ ለለውጥ በጣም የተጋለጡና አዳዲስ ነገሮችን ለመሞከር በጣም ደፋሮች ናቸው። በዕድሜ ገፋ ያሉ ሰዎች ዝንባሌ ደግሞ ነገሮችን እንዳሉ በተረጋጋ ሁኔታ መቀጣላቸው ነው። ነገሮች እንዲለወጡና ስሜታቸው ራሳቸውን እንዲቆጣጠራቸው ብዙ የማይፈልጉ ናቸው። ስለዚህ ዕድሜ ሰው እውነትን በሚረዳበትና ይህ እውነት በአምልኮውና በዕለታዊ ሕይወቱ በሚገለጽበት ሁኔታ ላይ ተጽእኖ ያደርጋል።

የቤተ ክርስቲያን ዕድሜዎ ልዩነት ያመጣል። ብዙ ጊዜ አዲስ አብያተ ክርስቲያናት በራእይና ለክርስቶስ ባላቸው የመጀመሪያ ፍቅር የተሞሉ ስለሆኑ ወደ ስሜተኝነት ያዘነብላሉ። አዳዲስ ትምህርቶችን ይወዳሉ። በልሳን መናገር፣ ተአምራትን ማድረግ ወይም ስሜታዊ የሆነ የአምልኮ በብሰባን ያካሂዳሉ። በእግዚአብሔር ቃል ላይ ከማተኮር በአምልኮና በጎብረት ጉዳይ ላይ ያተኩራሉ። ነገር ግን እየበሰሉ በሄዱ ቁጥር ቤተ ክርስቲያን መቀየር ትጀምራላች። የአምልኮአቸው ጊዜ ብዙ በስሜት ላይ ያልተመሠረተ ሆኖ በቃሉ ራሱን የገለጠውን እግዚአብሔርን ወደ መረዳት የሚያዘነብል ሊሆን፤

ሕዝቡም የእግዚአብሔርን ቃል ማጥናት ላይ ያተኩራል። በሰሜታዊ አምልኮ ላይ የሚደረገው ትኩረት ይቀንስና ሚዛኑ እውነትን በመረዳት ላይ ይሆናል። እንደ የወንጌል ምስክርነት፣ የሰንበት ትምህርት፣ የመጽሐፍ ቅዱስ ትምህርትና በመሳሰሉት አገልግሎቶች ላይ የሚደረገው ተሳትፎ ያይላል። ሁለቱን አጣምዶና አጣጥሞ መጓዙ መልካም ነበር። ነገር ግን ለአብዛኛዎቹ አብያተ ክርስቲያናት አስቸጋሪ ነገር ነው። ሆኖም ዓላማችን የእግዚአብሔርን ቃል በማወቅ ለመታዘዝና ሌሎችን በወንጌል ለመድረስ እስከሆነ ድረስ የአምልኮ ፍቅርንና የእግዚአብሔርን ኃይል አጣምረን በመካከላችን ብንለማመድ ብርቱዎች እንሆን ነበር።

ትልቁ አደጋ እጅግ የደንብና የሕግ ሰው ከመሆናችን የተነሣ በቤተ ክርስቲያን ውስጥ ሕይወት ከተመናመነ ነው። አንድ ቤተ ክርስቲያን በአምልኮ ሥርዓት ብቻ የምትንቀሳቀስ፣ ምእመኑ ከእግዚአብሔር ጋር ባላቸው አካሄድ የማይደሰቱ፣ ሁልጊዜ ከመታደስ ይልቅ ትውፊቷን ለማስጠበቅ የምታብር ከሆነ፣ ያች ቤተ ክርስቲያን በመሞት ሂደት ላይ ነች ማለት ነው። ሥሩ የሞቱበት ዛፍ የሞቱ ሽታ በቅርንጫፎችና በቅጠሎቹ ወዲያውኑ መታየት እንደሚጀምር ሁሉ ቤተ ክርስቲያንም ውስጣዊ ሕይወትና አምልኮዋ የማይታደስ ከሆነ መሞቷ አይቀርም። ለኢየሱስ ያለን ፍቅር በየዕለቱ ካልታደሰ እንደ ቤተ ክርስቲያን ሁል ጊዜ ለለውጥ ክፍት ካልሆንንና ለኢየሱስ ያለንን አምልኮ ዘወትር በአዲስነት ካልጠበቅን እንደ ሎዶቅያ ቤተ ክርስቲያን አደጋ ላይ እንገኛለን (ራእይ 3:14-22 ተመልከት)።

5ኛ ጥያቄ፡- ሀ) ሰዎች እየበሰሉ ሲሄዱ እንዲለወጡ የሚፈልጓቸውን ነገሮች ያየኸው እንዴት ነው? ለ) ቤተ ክርስቲያን በዕድሜ እየገፋችና የበለጠ እየተደራጀች ለትሄድ የምታሳየውን ለውጥ ያየኸው እንዴት ነው? ይህ መልካም ወይም መጥፎ የሚሆነው እንዴት ነው? ሐ) አንዲት ቤተ ክርስቲያን ሕያው የሆነ ግንኙነት ከኢየሱስ ክርስቶስ ጋር ከማድረግ ይልቅ በትውፊቶቿ ላይ ማተኮር ለትጀምር ሞቷም መጀመሩን ያየኸው እንዴት ነው?

4. የግል ባሕርያችን፡- እግዚአብሔር ሁለት ዛፎችን እንኳ ፍጹም ተመሳሳይ አድርጎ አልፈጠረም። በተመሳሳይ ሁኔታ እግዚአብሔር ሙሉ በሙሉ አንድ ዓይነት የሆኑ ሁለት ሰዎችን አልፈጠረም። አንዳንዶቻችን ከሌላችን ፈጽሞ የተለየ ነን። እግዚአብሔር እኛን ሲፈጥረን በምንወዳቸውና በምንጠላቸው ነገሮችም የተለያየን አድርጎ ፈጥሮናል። አንዳንዶቻችን ከፍተኛ ድምፅንና ግርግርን እንወዳለን። ሌሎቻችን ደግሞ ፀጥታንና እርጋታን እንወዳለን። አንዳንዶቻችን በአምልኮ ጊዜያችን እልልታን ስንወድ፣ ሌሎቻችን አክብሮትና ፀጥታን እንወዳለን። አንዱ ከሌላው የሚሻል ወይም የሚብስ አይደለም። ብዙ ጊዜ የምንመርጠው ነገር ማንነታችንን ያመለክታል።

6ኛ ጥያቄ፡- ሀ) እነዚህ አራት ነገሮች በሰዎች መካከል ልዩነቶችን ሲፈጥሩ ያየኸው እንዴት ነው? ለ) እነዚህ ነገሮች ክርስቲያኖች ለሰ መንፈስ ቅዱስ



ባላቸው መረዳት ላይ እንዲከራከሩ አስተዋጽኦ ያደርጋሉ ብለህ የምታስበውስ እንዴት ነው?

ሰዎች ነገሮችን የሚያዩት በተለያዩ መንገድ መሆኑን መገንዘብ በብዙ መንገድ ይረዳናል። በቅድሚያ ትሑት እንድንሆን ይረዳናል። ኩሩ ከመሆንና ሊታወቅ የሚችለውን ሁሉን ነገር የምናውቅ መሰለን ከመገኘት ይጠብቀናል። በመጽሐፍ ቅዱስ ውስጥ በሚገኙ አስቸጋሪ ክፍሎች ላይ ጥያቄ ያላቸው ሰዎች ለጥያቄአቸው ግልጽና የማያሻማ መልስ የመፈለግ ዝንባሌ አላቸው። መልሱ ይህና ይህ ነው ብለው በቀጥታና ባለማወላወል አክረረው የሚነግሯቸውን ይፈልጋሉ። «በበኩሌ መልሱ እንዲህና እንዲህ ነው ብዬ አስባለሁ ነገር ግን ይህንኑ እውነት ሌሎች በተለየ መንገድ ይረዱታል» ብለው በታማኝነት የሚነግሩአቸው ሲገጥሙአቸው ይደነግጣሉ። ሌሎች ክርስቲያኖች ግልጽ ስላልሆነ አንድ የመጽሐፍ ቅዱስ ክፍል የተለየ አመለካከት ቢኖራቸውም፣ በቀኖናዊነት ትክክለኛው መልስ የእኛ ትርጉም ብቻ ነው ብለን ካልን፣ ይህ የመታሰቢያችን ምልክት ነው።

ነገር ግን ይህ እውነት በመጽሐፍ ቅዱስ እውነቶች ላይ የተለየ አተረጎጥም ያላቸውን ሰዎች ለመቀበል ሊረዳን ይገባል። እኛ የምናውቀውና የምናየው በከፊል እንደሆነ ከተረዳን በአንድ የመጽሐፍ ቅዱስ አሳብ ላይ የተለየ አተረጎጥም ያላቸውን ሌሎች ሰዎች መንፈሳዊ እንዳልሆኑ አድርገን ሳንቆጥር የምንቀበል እንሆናለን።

ይህ እውነት በሕይወት ላይ ደስታን ይጨምራል። በዓለም ላይ የሚገኙ ዛፎች በሙሉ አንድ ዓይነት ቢሆኑ ዓለም ውብ ልትሆን እንደማትችል ሁሉ በቤተ ክርስቲያን ውስጥ ሁሉም ሰው አንድ ዓይነት አስተሳሰብ ቢኖረው ወይም በአንድ ዓይነት መንገድ አምልኮ ቢፈጽም ያማረ አይሆንም ነበር። ልዩነትና ዓይነት ውበትን ይፈጥራሉ።

መጽሐፍ ቅዱስን የመረዳት ጉዳይ ሲነሣ፣ እንደ እውነቱ ከሆነ የበለጠ በትክክል እንድንረዳ ከተፈለገ አንዳችን ለሌላችን አስፈላጊ እንሆናለን። ከአራቱ ዓይነ ሰውራን መካከል አንዱ ብቻ ዝሆን ምን እንደሚመስል እንዲናገር ቢደረግ ሰዎች ስለ ዝሆን የሚኖራቸው መረዳት የተሳሳተ ይሆን ነበር። ነገር ግን አራቱም ዝሆንን እንዲገልጹ ቢደረጉና የአራቱም አመለካከት እንዲዋሀድ ቢደረግ ዝሆን ምን እንደሚመስል የበለጠ ትክክለኛና ሙሉ የሆነ ግንዛቤ ይገኛል። የመጽሐፍ ቅዱስ እውነትም እንደዚሁ ነው። የእግዚአብሔርን ቃል የበለጠ ለመረዳት ምዕራባውያን ከአፍሪካና ከእስያ ሰዎች ሊማሩ ይገባል። ደግሞም የአፍሪካና የእስያ ሰዎች ከምዕራባውያን ሊማሩ ይገባል። በሰሜን ኢትዮጵያ ያሉ ሰዎች በደቡብ ኢትዮጵያ ያሉትን ሊሰማቸው ይገባል። ከአማራ ነገድ የሆኑት ከወላይታ ሊሰሙ ይገባል። ትላልቅ ሰዎች ከወጣቶች ሊሰሙ ይገባል። የካሪዝማቲክ እንቅስቃሴ አማኞች በዚህ እንቅስቃሴ ውስጥ የሌሎትን ሊሰሙ፣ እነዚህም ደግሞ እነዚያን ሊሰሙ ይገባል። ቤተ ክርስቲያን ውስጥ ስለ እግዚአብሔር ቃል ያለንን መረዳት በግልጽና በታማኝነት ስንነጋገር እውቀታችን የበለጠ ወደ ሙሉነት ያድጋል።

በእርግጥ አንድ ጥንቃቄ ሊደረግበት የሚገባ ጉዳይ አለ። የምንነጋገረው መጽሐፍ ቅዱስን ቅን በሆነ መንገድ በመተርጉም ለሰሚፈጠር ልዩነት ነው። ይህ ማለት የእውነት ሁሉ ምንጭ በሆነው ጉዳይ መስማማት አለብን ማለት ነው። ትክክል የሆነውንና ያልሆነውን ለመለየት የምንጠቀምበት ብቸኛ መጽሐፍ መጽሐፍ ቅዱስ መሆኑን ሁላችንም መስማማት አለብን። ከመልእክት የምንሰማው ነገር የመጨረሻው ምንጭ አይደለም። በቪዲዮ የምናየው የመጨረሻ ምንጭ አይደለም። በሕልምና በራእይ የምናያቸው ወይም ከጌታ መገለጥን አገኘን ከሚሉ ሰዎች የምንሰማቸው ነገሮች የመጨረሻ ምንጭ አይደሉም። እነዚህ ሁሉ መጽሐፍ ቅዱስ በሚያስተምረው ትምህርት መፈተን አለባቸው። መጽሐፍ ቅዱስ የእግዚአብሔር ቃል እንደሆነና የመጨረሻ ባለሥልጣናችን ወይም ገላጋያችን እንደሆነ ሁላችንም ልንስማማበት ያስፈልጋል። ያለአንዳች ስሕተት እግዚአብሔር ምን እንደሚመስል የሚያስተምረን መጽሐፍ ቅዱስ ብቻ እንደሆነ ካላመንን ለግላዊ ስሜቶቻችን ወይም ትርጉሞቻችን በመጋለጥ እውነት የሆነውንና ያልሆነውን ለመለየት የማንችልበት ደረጃ ላይ እንደርሳለን። ስለዚህ እንደ ክርስቲያን መጽሐፍ ቅዱስ ስለ መንፈስ ቅዱስ ያለንን የእምነት ትምህርት ጨምሮ በነገሮች ሁሉ ላይ የመጨረሻ ባለሥልጣን መሆኑን አምነን መጠቀም አለብን። ካልተስማማን አለመስማማታችን መጽሐፍ ቅዱስን በምንረዳበት መንገድ ይሁን እንጂ የተለያዩ የሥነ መለኮት ትምህርት አስተማሪዎች ወይም የቤተ ክርስቲያን መሪዎች በሚሉት ጉዳይ አይሁን።

የመሠረተ እምነት ትምህርታችንን መዘርጋት ያለብን በመጽሐፍ ቅዱስ እንጂ በሌላ እንዳልሆነ ሁላችንም ከተስማማን የምንጀምረው በጋራ መሠረት ላይ ይሆናል። በተጨማሪ ሊዋሽ የማይችል እግዚአብሔር ለአንዳችን አንድ ነገር ለሌላችን ሌላ ተቃራኒ የሆነ እውነት አይነግረንም። በጥቂቱ እንላያይ ይሆናል እንጂ ነገር ግን ልዩነታችን ትክክለኛ የሆነውን ነገር ትክክለኛ እንዳልሆነ የሚያሳይ ወይም መጽሐፍ ቅዱስ ስሕተት ነው ብሎ ያስቀመጠውን ነገር ትክክለኛ የሚያደርግ አይሆንም።

## በትምህርታችን ላይ ሚዛናዊ የመሆን አስፈላጊነት

ለማንኛይቱም ቤተ ክርስቲያን እጅግ በትምህርታችን ታላቅ አደጋ ከሚባሉ ነገሮች ዋናው አንድን እውነት እጅግ አጥብቆ በመያዝ መጽሐፍ ቅዱስ በሚዛናዊነት መያዝ በሚገባቸው በርካታ እውነቶች የተሞላ መሆኑን መዘንጋት ነው። ክርስቲያኖችን ወደ ሐሰት ትምህርት የሚመሩ ብዙ ኑፋቂዎች ሌሎች እውነቶችን ሁሉ ትተው በአንድ እውነት ላይ ያተኩራሉ። እንደ መንፈስ ቅዱስ ባለ አንድ እውነት ላይ ብቻ ትኩረታችንን ካደረግን በትምህርታችንና በሕይወታችን ሚዛን እናጣለን። በልሳን በመናገርና ተአምራትን በማድረግ ላይ ብቻ የሚያተኩር ክርስቲያን ሚዛኑን ያጣል፤ ደግሞም የወንጌልን ኃይል ሳይለማመድ የመጽሐፍ ቅዱስ እውነታዎችን ብቻ ለማወቅ የሚጥር ሰው ሚዛኑን ያጣል። ሚዛናዊ ለመሆን ሙሉውን መጽሐፍ ቅዱሳችንን ወጥነት ባለው መንገድ ማጥናት ይጠበቅብናል። ስለ

በትምህርታችንና በሕይወታችን ሚዛን እናጣለን። በልሳን በመናገርና ተአምራትን በማድረግ ላይ ብቻ የሚያተኩር ክርስቲያን ሚዛኑን ያጣል፤ ደግሞም የወንጌልን ኃይል ሳይለማመድ የመጽሐፍ ቅዱስ እውነታዎችን ብቻ ለማወቅ የሚጥር ሰው ሚዛኑን ያጣል። ሚዛናዊ ለመሆን ሙሉውን መጽሐፍ ቅዱሳችንን ወጥነት ባለው መንገድ ማጥናት ይጠበቅብናል። ስለ አንድ ርእስ የተለያዩ ጥቅሶችን በመጥቀስ ማጥናት ብቻ ሳይሆን የመጽሐፍ ቅዱስ መጻሕፍትን በመውሰድ ማጥናት ያስፈልጋል። በአንድ ጥቅስ ላይ ያለ እውነትን ለመረዳት ስንፈልግ የክፍሉን ሙሉ አሳብ ለማግኘት ከጥቅሱ በፊትና በኋላ ያለውንም ማንበብ ያስፈልጋል። ከዚህ ጋር የሚያያዙ ጥቅሶችንም ከሌሎች የመጽሐፍ ቅዱስ ክፍሎች ጋር ማየት ያስፈልጋል።

7ኛ ጥያቄ፡- ሀ) በኢትዮጵያ ክርስቲያኖችን ወደ ሐሰት የሚመሩ አንዳንድ መናፍቃንን ዘርዝር። ለ) እነዚህ መናፍቃን ሚዛናዊ ያልሆኑ የመጽሐፍ ቅዱስ እውነቶችን በመያዛቸው ስሕተት ላይ የሚወድቁት እንዴት ነው? ሐ) አንዳንድ ክርስቲያኖች በማስተማር አገልግሎታቸውና በሕይወታቸው እንዴት ሚዛናዊ እንደማይሆኑ ሌሎች ምሳሌዎችን ጥቀስ።

### ሁለተኛ ቀን፡-

በመጽሐፍ ቅዱስ እውነቶችና በአምልኮ ልምዶች ውስጥ ያሉ ልዩነቶችን እንዴት መያዝ አለብን?

በትምህርት አንድ ክርስቲያኖች እምነታቸውን በእግዚአብሔር ቃል ላይ በተለያዩ ጊዜ እንደማይመሠርቱ ተመልክተናል። ደስ የሚያሰኛቸውን ነገር (ማለትም ለሜታቸውን) ወይም የቤተ ክርስቲያን ልምዶችና ባሕሎችን የእውነት ምንጭ አድርገው ይጠቀሙባቸዋል። ሁለቱም አደገኞች ስለሆኑ በእነርሱ ላይ መደገፍ በቤተ ክርስቲያን ውስጥ ስሕተትን ያስከትላል። መሠረታችንንና አመለካከታችንን መጽሐፍ ቅዱሳዊ ስናደርግ እንኳ በተለያዩ ምክንያቶች የአመለካከት ልዩነቶች እንዳሉ ተመልክተናል። የሚያሳዝነው ነገር አንዳንድ ጊዜ ይህ በክርስቲያኖች መካከል ፀብና ያለመግባባትን ማምጣቱ ነው። በቤተ ክርስቲያን ውስጥ ከሚከሰቱት አሳዛኝ ነገሮች አንዱ ለትክክለኛ ነገር ሳይሆን ለተሳሳቱ ነገሮች ስንጋጭ መገኘታችን ነው። ዛሬ የምንኖረው ብዙም በማያሳስቡ ነገሮች ምክንያት በቤተ ክርስቲያን የማያደርግ መከፋፈል እያደገ በመጣበት ዘመን ነው።


አንዳንድ ጊዜ እንደ ክርስቲያን ያለመግባባት ሁልጊዜ ስሕተት ነው ብለን እናስባለን። እንደ እውነቱ ከሆነ ግን ሁለት ዓይነት ያለመግባባቶች አሉ። በመጀመሪያ ትክክለኛ ያልሆኑ፤ ኃጢአት ያለባቸው ከትዕቢትና ከራስ ወዳድነት የሚመነጩ ያለመግባባቶች አሉ። በሁለተኛ ደረጃ ደግሞ ነገሮች ትክክል በመሆናቸው የሚመጡ አለመግባባቶች አሉ። ለምሳሌ፡-

1. ክርስቲያኖች ስለሆንን ክርስቲያን ካልሆኑ ሰዎች ስደት ወይም አንዳንድ ያለመግባባት ሊያጋጥመን እንደሚችል የታወቀ ነው (ዮሐ. 15:18-21)።

2. ሌሎች ትክክለኛ ያልሆነ ነገር ለማድረግ ሲፈልጉ እኛ ግን ትክክለኛ ለሆነ ነገር ለመኖር በመወሰናችን ያለመግባባቶች ይፈጠራሉ። ይህ ክርስቲያን ካልሆኑ ሰዎች ጋር ደግሞም ከዓለማዊ ክርስቲያኖች ጋር ሊፈጠር የሚችል ያለመግባባት ነው። ለምሳሌ በሥራ ገበታችን ላይ ጉቦ እንድንቀበል ብንጠየቅና ፈቃደኛ ሳንሆን ብንገኝ በሥራ ባልደረቦቻችን የተጠላን እንሆናለን።

3. ስሕተትን በአብያተ ክርስቲያን ውስጥ የሚያስተምሩ ሐሰተኛ አስተማሪዎችን ስንቃወም ያለመግባባት ይኖራል። እግዚአብሔር ወይም የእግዚአብሔር ሕዝብ መሪዎች ለእውነት ሲሉ በግልጽ ስለመዋጋታቸው በመጽሐፍ ቅዱስ ውስጥ ብዙ ማስረጃዎች አሉ። የገላትያ መጽሐፍ በሙሉ ጳውሎስ እጅግ ጠቃሚ ለሆኑ እውነቶች ለመዋጋት ሲል የጻፈው ነው (ገላ. 1:6-9 አንብብ)። የሚያሳዝነው ነገር ክርስቲያኖች ወንጌልን የሚያጣምሙ ሰዎችን የመቃወም ዝንባሌ ሳይኖረን ይልቁኑ ከእኛ እምነት ወይም ልምምድ ኢምንት ያህል የሚለዩትን ከመዋጋት አንመለስም። የቤተ ክርስቲያን መሪዎች ሊሠሯቸው ከሚችሉት ትላልቅ ስሕተቶች አንዱ ለእውነት ያለመታገልና ሐሰተኛ አስተማሪዎችን ያለመቋቋም ነው።

ችግሩ በአስፈላጊ ነገር ላይ መቼ መቃወም እንደሚገባንና ለአላስፈላጊ ነገር ደግሞ መቼ ዝም ማለት እንዳለብን ለይቶ ያለማወቅ ነው። እኛ ትክክል ነው ብለን ለምናስበው አመለካከት ሁሉ እንጋደላለን? ወይስ ከእነርሱ ጋር ያለመግባባትን ላለመፍጠር ስንል የፈለጉትን እንዲያደርጉና የፈለጉትን እንዲያምኑ እንተዋቸዋለን? እነዚህ ሁለቱም ዝንባሌዎች ትክክል አይደሉም። የሚያሳዝነው ግን ክርስቲያኖች ብዙ ጊዜ ከሁለት በአንዱ ውስጥ መውደቃቸው ነው። የሚቀጥለው ሥዕል መቼ መቃወም እንዳለብን መቼ ደግሞ እንደሌለብን ያሳየናል።



ከላይ በተሰጠው ሥዕል ሦስት ክቦች አሉ። ውስጠኛው ክብ ዋና ዋና መሠረታዊ ትምህርቶችና ዋና ዋና ትእዛዛት በመባል ሲታወቅ፤ ይህ ከሁሉ የበለጠ ጠቃሚ ክብ ነው። ይህ የሚያመለክተው በመጽሐፍ ቅዱሳችን ውስጥ ስለሚገኙና ከምንም ዓይነት ለውጥ ልንጠብቃቸው ስለሚገቡ ትምህርቶች ነው። በዚህ ውስጥ ቀጥሎ የተመለከቱ እውነቶችን መዘርዘር እንችላለን። ሀ) የእግዚአብሔር ባሕርይ፤ ለ) ሥላሴና ሐ) የደኅንነት መንገድ። እነዚህ እጅግ ጠቃሚ የሆኑ መሠረታዊ የእምነት ትምህርቶች ሲሆኑ ከእነዚህም እውነቶች በተቃራኒ የሚያስተምሩትን ጠንክረን ልንቋቋማቸው ይገባል። አንዳንድ ዋና የመጽሐፍ ቅዱስን መሠረታዊ የእምነት ትምህርት አፍልሰው የሚያስተምሩትን እንደ ኢየሱስ ብቻ ኑፋቄ፤ እስልምና ወይም ባሃላህ እምነት ጋር የሚደረገው ትግል በዚህ ውስጥ ይካተታል። በሁሉም ዘመን የሚኖሩ ሰዎች ሁሉ ሊታዘዙአቸው የሚገቡ ግልጽ የሆኑ ትእዛዛትም በዚህ ክብ ውስጥ ይካተታሉ። ለምሳሌ፡- ሀ) አታመንዝር፤ ለ) አትግደል፤ ወይም ሐ) አትዋሽ የሚሉ ይገኙበታል።

8ኛ ጥያቄ፡- ሀ) በተለየ መንገድ ትምህርት ቢሰጥባቸው አጥብቀን ልንቃወማቸው የሚገቡ ሌሎች የመሠረተ እምነት ትምህርቶችን ዘርዝር። ለ) ክርስቲያኖች ሁሉ ሊታዘዙአቸው የሚገቡአቸው ባይታዘዙአቸው ቅጣት የሚያስከትሉ ሌሎች ትእዛዛትን ዘርዝር።

ሁለተኛው ክብ ውጫዊ የሆኑ መሠረታዊ የእምነት አስተምህሮዎችና ትእዛዛት ይባላሉ። እነዚህ በመጽሐፍ ቅዱስ ውስጥ የሚገኙ እውነቶች ሲሆኑ የአቀራረባቸው ግልጽነት ግን መቶ በመቶ እርግጠኛ ልንሆንባቸው አንችልም። እነዚህን እውነቶች እንዴት እንደምንረዳቸውና ተግባራዊ እንደምናደርጋቸው የእግዚአብሔር ሰዎች በአሳብ ልንለያይ እንችላለን።

9ኛ ጥያቄ፡- በዚህ ክልል ውስጥ ይፈረጃሉ ብለህ የምታስባቸው አንዳንድ የመጽሐፍ ቅዱስ ትምህርቶች የትኞቹ ናቸው?

ክርስቲያኖች አንድ አቋም ይይዙ ዘንድ ግልጽ ያልሆኑ በመጽሐፍ ቅዱስ ውስጥ የተሰጡ በርካታ ትምህርቶች አሉ። ለምሳሌ፡- ሀ) ስለመጨረሻው ዘመን ትንቢቶች ያለን አመለካከት ኢየሱስ መቼ እንደሚመጣና በምድር ላይ በሥጋ ይነግሥ እንደሆነና እንዳልሆነ ለ) በአምልኮ ውስጥ በልሳን መናገር፤ ፈውስና ትንቢት ያላቸው ስፍራ። የሚያስከር መጠጥ አለመጠጣት ወይም ከአንድ በላይ ሚስት ያገቡ ሰዎችን ያለማጥመቅ የመሳሰሉ ትምህርቶች እዚህ ውስጥ ይካተታሉ። በዚህ የሥነ መለኮት ትምህርት መጽሐፍ ውስጥ ስለ መንፈስ ቅዱስ የምንማራቸው ትምህርቶች ሰዎች በአንድ አሳብ የማይስማሙባቸው ብዙዎቹ በዚህ ክፍል ይመደባሉ።

እነዚህ እምነቶች ክርስቲያን መሆን ወይም ያለመሆንን እውነት አይለውጡም። ክርስቲያኖች ክርስቲያንነታቸው ሳይነካ በእነዚህ እውነቶች ላይ ያላቸው መረዳት ሊለያይ ይችላል። ነገር ግን የምናምነውን ወይም በተግባር የምንለማመደውን ሌሎች ሰዎች እንዲወስኑልን መጠበቅ የለብንም። መጽሐፍ ቅዱስን በጥንቃቄ ማጥናትና መጽሐፍ ቅዱስ የሚያስተምራቸውን

ትምህርቶች ለመረዳት ተገቢውን ጥረት ማድረግ የእኛ ኃላፊነት ነው። መጽሐፍ ቅዱስ ያስተምረናል ብለን ያመንበትን ነገር በተግባር የምንለውጠው ከዚህ በኋላ ነው። በመጽሐፍ ቅዱስ በሚመራው አእምሮአችን መገዛት አለብን። ይሁንና፣ ሌሎች ክርስቲያኖች ለእነዚህ እውነቶች የተለየ አተረጓጎም ቢሰጡም የመረዳታቸው መሠረት መጽሐፍ ቅዱስ እስከሆነና ተገቢ የአተረጓጎም መርሆዎችን እስከተከተሉ ድረስ ትርጓሜያቸውን በልበ ሰፊነት ልንቀበል ይገባል።

ሦስተኛው ክብ የተለየ አምልኮ ወይም የአኗኗር ዘይቤዎች (ልምምዶች) በመባል ይታወቃል። እነዚህ ከባሕል፣ ባሕል ወይም ከሰው ሰው የሚታዩ ልዩነቶች ወይም ምርጫዎች ናቸው። ከእነዚህ ልምምዶች አንዳንዶቹ እግዚአብሔርን እንዴት እንደምናመልክተን ያደርጋሉ። አንዳንድ ሰዎች በቤተ ክርስቲያን ውስጥ ፀጥታንና ሃይማኖታዊ አክብሮትን ይመርጣሉ። ሌሎች ደግሞ አምልኮአቸውን ለመፈጸም ማጫብጫብና በደስታ መጮህ ይቀናቸዋል። የተለየ ከመሆኑ በቀር አንዱ ከሌላው አይቻልም። ወይም አይብስም። ሁሉም በተለያዩ ጊዜያት ጠቃሚ ናቸው። ሌሎች ደግሞ የአኗኗር ዘይቤ ልዩነቶች ናቸው። ለምሳሌ፣ በአንዳንድ ምዕራባውያን አገሮች የአሳማ ሥጋ ይበላል። ይህ በብዙ ኢትዮጵያውያን ዘንድ ባሕላዊ ተቀባይነት የለውም። አንዳንድ ክርስቲያኖች ፊልም ቤት ይገባሉ፣ ወይም አንዳንድ ክርስቲያን ልጃገረዶች ሱሪ ይለብሳሉ፣ ወዘተ...። በአንዳንዶች ዘንድ ይህ ተቀባይነት የለውም። እነዚህ የተለያዩ ልምምዶች የሰውን መንፈሳዊነት ከፍ ወይም ዝቅ አያደርጉም። በእርግጥ ፊልሞቹ ለመንፈሳዊ ሕይወት ጉጂ የሆኑ ወይም የሰውን ምስክርነት የሚያበላሹ ከሆነ ልንመለከታቸው አይገባም። በመንፈሳዊ ሕይወታችን ላይ ብዙ የሚጫኑት ነገር ከሌለ በእነዚህ ጉዳዮች ስንጋጭ እንዳንገኝ መጠንቀቅ አለብን። ሰይጣን በክርስቲያኖች መካከል ያለመግባባት መኖሩ ያስደስተዋል። ምክንያቱም ይህን ልዩነት ለከፍፍል ምክንያት ያደርገውና እድገት እንዳይኖር ወንጌልም እንዳይሰፋፋ ይጠቀምበታል።

---

10ኛ ጥያቄ፡- በኢትዮጵያ የሚኖሩ ክርስቲያኖች እርስ በርስ የማይሰማሙባቸው በዚህ ክፍል የሚመደቡ ምሳሌዎችን ዘርዝር።

---

ስለ መሠረታዊ የእምነት ትምህርት ወይም ልምምድ የልዩነት አሳቦች በሚኖሩበት ጊዜ ማድረግ ያለብን ቀዳሚ ነገር ይህ ጉዳይ በየትኛው ክብ እንደሚመደብ መወሰን ነው። ከዚህ በኋላ፣ በተቃውሞአችን በርትተን ለመግፋት ወይም የተለየ አመለካከት (እምነት) ወይም የአምልኮ ሥርዓት ስለሆነ በልበ-ሰፊነት መቀበል እንድንችል ትምህርቱን እንዴት እንደምናስተናግድ እናውቃለን። የምንጋደለው ለመሠረታዊ የመጽሐፍ ቅዱስ እውነቶች መሆኑን አስታውሱ። በጣም አንገብጋቢ ባልሆኑ እውነቶችና ልምምዶች ላይ ክርስቲያኖች ሊለያዩ ነፃነት እንዳላቸው መገንዘብ

ያስፈልጋል። ከመካከለኛው ክብ እየራቅን በሄድን ቁጥር ለመጋጨት ያለን ዝንባሌ መቀነስ አለበት። የሚያሳዝነው ነገር ብዙ ጊዜ የምናደርገው ተቃራኒውን መሆኑ ነው። ቀንደኛ የሆኑ የሐሰት ትምህርቶች ወደ ቤተ ክርስቲያናችን እንዲገቡ በመፍቀድ የእምነታችን ማዕከል እንዲናጋ እናደርጋለን። በአንጻሩ ከእኛ እምነት ጥቂት ለየት ያለ መሠረታዊ የእምነት ትምህርት ወይም ልምምድ ያላቸውን ለመዋጋት ፈጥነን እንነሣለን።

ሆኖም ግን አንድ የማስጠንቀቂያ ቃል አለ። አንዳንድ ነገሮች በውጭ ባሉት ሁለት ክቦች ውስጥ ያሉ የሚመስሉ ሥራቸው ግን በውስጣቸው ክብ የሆነ አሉ። ለምሳሌ፡- አንድ ቡድን በልሳን መናገር ለክርስቲያን መንፈሳዊነት ብቸኛው መንገድ ነው ወይም በልሳን ካልተናገረ ወይም ካልተጠመቀ አንድ ሰው ክርስቲያን ወይም ሙሉ ክርስቲያን አይደለም ብሎ ቢያስተምር፤ እንዲህ ዓይነት ትምህርት ሰው በእግዚአብሔር ተቀባይነት ስለሚያገኝበትና እውነተኛው መንፈሳዊነት ምን እንደሆነ የሚያስተምረውን ውስጠኛውን ክብ ይነካል፤ ወይም እግዚአብሔርን በእውነት የምናመልከው እጆቻችንን ወደ ላይ ስናነሣ ብቻ ነው ቢል ሁለቱም አመለካከቶች ሰው በእግዚአብሔር ፊት ትክክል ሆኖ ጽድቅን የሚያገኝበትን ዋነኛውን መሠረታዊ የእምነት አስተምህሮ ስለሚነኩ መስተካከል አለባቸው። ይህ ማለት በውስጠኛው ክብ ውስጥ የተገለጹ ዋነኛ የመሠረታዊ እምነት አስተምህሮዎችን የሚፃረሩ አመለካከቶችን እንደምንፋለም ሁሉ፤ ይህን የሐሰት ትምህርትም መቃወም አለብን ማለት ነው።

11ኛ ጥያቄ፡- ሀ) በቤተ ክርስቲያንህ ዘልቀው በመግባት ክርስቲያናችን ለሚጫኑ ትምህርቶች ባለቤት የሆኑ የሐሰት አስተማሪዎች እያጣመሙ የሚያስተምሩትን ሌሎች መነሻ የመሠረታዊ እምነት አስተምሮህዎችን ዘርዝር። የቤተ ክርስቲያንህ መሪዎች በግልጽ የሚቃወሙአቸው በየትኞቹ አቅጣጫዎች ነው? ለ) በቤተ ክርስቲያንህ ውስጥ ያሉ ክርስቲያኖች እርስ በእርስ የማይስማሙባቸውን ውጫዊ የሆኑ መሠረታዊ የእምነት ትምህርቶች ዘርዝር። ከላይ በተመለከቱት የክቦች ምሳሌ መሠረት እነዚህ ልዩነቶች መያዝ ያለባቸው እንዴት ነው? ሐ) በቤተ ክርስቲያንህ ውስጥ ወይም በሌሎች አብያተ ክርስቲያናት ችግር የፈጠሩ አንዳንድ የእምልኮ ልምምዶችን ዘርዝር። እነዚህን ልዩነቶች እግዚአብሔርን በሚያስከብር መንገድ መያዝ ያለባቸው እንዴት ነው። መ) ክርስቲያኖች ስለ መንፈስ ቅዱስ ሚና ያላቸውን የተለያዩ መረዳቶች አስብ። እነዚህ አሳቦች በየትኛው ክብ ውስጥ የሚመደቡ ናቸው? ይህን ማወቅ አንድ የተለየ አመለካከትን የሚያስተምርን ሰው በጥብቅ ለመቃወም የሚረዳህ እንዴት ነው?

17ኛ ጥያቄ፡- በመጀመሪያው ቀን ባየው ታሪክ የመኮንንና የተስፋዬን ልዩነት ከልሰ። ሀ) የእነዚህ ሁለት ሰዎች ልዩነቶች በየትኛው ክፍል ውስጥ የሚመደቡ ናቸው? ለ) በዛሬው ትምህርት መሠረት እነዚህ ሁለት የቤተ ክርስቲያን መሪዎችና የቀሩት የቤተ ክርስቲያን ሽማግሌዎች በቤተ ክርስቲያን ሰላምና መግባባትን ለማምጣት እንዴት መሥራት ይችላሉ?

ሦስተኛ ቀን፡-

በሐዋርያት ሥራ መጽሐፍ ውስጥ ስለ መንፈስ ቅዱስ የተሰጡ ትምህርቶች አጠቃላይ መግለጫ።

ኢየሱስ ወደ ሰማይ ካረገበት ቀን ጀምሮ መንፈስ ቅዱስ እስከወረደበት ቀን ድረስ የነበሩት አምሳ ቀናት ለደቀ መዛሙርት እጅግ በጣም የተራዘሙባቸው ነበሩ። በመቶ ከሚቆጠሩ ዓመታት በፊት በኢየሱስና በነቢያት የተነገረው፤ ኢየሱስ ደቀ መዛሙርትን በምድር ትቶ ወደ ሰማይ ከማረጉ ከጥቂት ጊዜ በፊት ያረጋገጠው የተስፋ ቃል ሊፈጸም ተቃርቦ ነበር። ሰማይና ምድር (አዲስ ዘመን) የሚጀመርበትን፤ መንፈስ ቅዱስ ለእግዚአብሔር ልጆች ሁሉ የሚሰጥበትን ቀን በናፍቆት ይጠባበቁ ነበር። በድንገት እንደሚነጥቅ አውሎ ነፋስ ድምፅና በደቀ መዛሙርት ራስ ላይ እንደተቀመጠ ታላቅ የእሳት ልሳን ሆኖ መንፈስ ቅዱስ በዚያ አነስተኛ የአማኞች ጉባኤ ላይ ወረደ። የኢየሱስ ክርስቶስ ቤተ ክርስቲያን ተወለደች። ደቀ መዛሙርቱም ታሪክን መቀየር ጀመሩ።

የሐዋርያት ሥራ መጽሐፍ የመጀመሪያቱን ቤተ ክርስቲያን ታሪክ ይዘግባል። የሐዋርያት ሥራ መጽሐፍ የሚያሳየን መንፈስ ቅዱስ በደቀ መዛሙርት አገልግሎትና በቤተ ክርስቲያን እድገት ምን ያህል አስፈላጊ እንደነበረ ነው። አንዳንድ የሥነ መለኮት ሊቃውንት ይህን መጽሐፍ «የመንፈስ ቅዱስ ሥራ» ብለው የሚጠሩት ለዚህ ነው። የሚያሳዝነው ነገር ዛሬ በሥነ መለኮት «ካሪዝማቲክ» በሆኑ ቡድኖችና «ካሪዝማቲክ ባለሆኑት» መካከል ትልቅ ያለመግባባት እንዲፈጠር ያደረገው የሐዋርያት ሥራ መጽሐፍ መሆኑ ነው። ዛሬ የሐዋርያት ሥራ መጽሐፍ ስለ መንፈስ ቅዱስ የሚያስተምረውን ነገር በአጭሩ እናያለን። ወደፊት በተከታታይ በምናያቸው ትምህርቶች ደግሞ ከፍተኛ ያለመግባባት ያለባቸውን ክፍሎች በጥልቀት እንመለከታለን።

13ኛ ጥያቄ፡- ሀ) የሐዋ. 1:4-8፤ 15-17 አንብብ። ከእነዚህ ጥቅሶች ስለ መንፈስ ቅዱስ ምን እንማራለን? ለ) የሐዋ. 2:1-21፤ 32-33፤ 38-39 አንብብ። 1) መንፈስ ቅዱስ በደቀ መዛሙርት ላይ በወረደ ጊዜ ምን እንደተፈጸመ በራስህ ቋንቋ ግለጥ። 2) በእነዚህ ክፍሎች ውስጥ የሚገኙ ስለ መንፈስ ቅዱስ የተነገሩ አንኳር እውነቶች ምንድን ናቸው?

## 1. መንፈስ ቅዱስ በሐዋ. 1-2 ውስጥ

ሀ. ስለ መንፈስ ቅዱስ መውረድ የተሰጠው ተስፋ፡- የሐዋርያት ሥራ መጽሐፍ የሚጀምረው ኢየሱስ፤ መንፈስ ቅዱስን ለደቀ መዛሙርት እንደሚልክ በሰጠው የተስፋ ቃል ነው። መንፈስ ቅዱስ ከእግዚአብሔር አብ በኢየሱስ ክርስቶስ በኩል ለደቀ መዛሙርት



የተሰጠ «ስጦታ» ነው። በዚህ ክፍል ውስጥ በርካታ እውነቶችን ማየት ይቻላል።

1. መጥምቁ የሐንስ ኢየሱስ የሚያጠምቀው በእሳትና በመንፈስ ቅዱስ እንደሆነ የተናገረ ሲሆን፤ ኢየሱስ ግን በመንፈስ ቅዱስ እንደሚያጠምቅ ብቻ ተናገረ። ይህ ምናልባት የእሳቱ ጥምቀት ኢየሱስ በፍርድ ዳግም ለሚመጣበት ጊዜ የዘገየ በመሆኑ ይሆናል።

2. የመንፈስ ቅዱስ መምጣት የመንፈስ ቅዱስ «ጥምቀት» ተብሎ ይጠራል። በሐዋርያት ሥራ 2 ላይ በመንፈስ ቅዱስ ተሞሎ እንጂ ተጠመቁ ያለማለቱን ልብ ማለት የሚያስገርም ጉዳይ ነው። ይህ የሚያመለክተው በሁለቱ ቃላት መካከል ያለውን የቅርብ ግንኙነት ነው።

«ጥምቀት» የሚለውን ቃል በሁለት መንገዶች ልንጠቀምበት እንችላለን። በመጀመሪያ፤ አማኞች በኢየሱስ ሲያምኑ በውኃ መጠመቃቸውን በቀጥታ እንደሚያመለክት አድርገን ልንወስደው እንችላለን። መጥምቁ የሐንስ ያደረገው ይህን ነበር (ማር. 1:4)፤ ኢየሱስ የተቀበለው ይህን ነበር (ማር. 1:9-11)፤ ኢየሱስም ደቀ መዛሙርት ለአዲስ አማኞች እንዲያደርጉት የነገራቸውም ይህን ነበር (ማቴ. 28:19)።

በሁለተኛ ደረጃ፤ ቃሉ በምሳሌያዊ አቀራረብ አገልግሎት ላይ ውሎ ሊሆን ይችላል። የሐንስ ኢየሱስ መንፈስ ቅዱስን ስለመስጠቱ ለማመልከት ተጠቅሞበታል። አዲስ ኪዳን ጥምቀትን ለሁለት ምክንያቶች በምሳሌያዊ አቀራረብ ሳይጠቀምበት አልቀረም። በመጀመሪያ፤ ከውኃ ጥምቀት ሥርዓት ጋር በቅርብ የተያያዘ ነበር። በአዲስ ኪዳን አንድ ሰው ኢየሱስን እንደ ግል አዳኙ በሚቀበልበት ጊዜና በውኃ በሚጠመቅበት ጊዜ መካከል ምንም መዘግየት አልነበረም። አንድ ሰው ኢየሱስን ሲያምን ወዲያውኑ ይጠመቅ ነበር። አንድ ሰው ኢየሱስን አምኖ ሲጠመቅ ለዚህ አዲስ ክርስቲያን እግዚአብሔር መንፈስ ቅዱስን በስጦታ መልክ ይሰጠው ነበር። ለው በውኃ የሚጠመቀውና መንፈስ ቅዱስን በዚያው ጊዜ የሚቀበለው በአንድ ጊዜ ስለሆነ መንፈስ ቅዱስን መቀበል የመንፈስ ቅዱስ ጥምቀት ተብሎ ተጠርቷል። በሁለተኛ ደረጃ፤ የውኃ ጥምቀት ሥርዓት ሰው ሙሉ በሙሉ እራሱን ከኢየሱስ ጋር አንድ የሚያደርግበት ምልክት ነበር። የውኃ ጥምቀት አማኝ ከክርስቶስ ሞት፤ መቀበርና መነሣት ጋር እራሱን አንድ ማድረጉን በድርጊታዊ መግለጫ የሚያሳይበት ሥርዓት ነበር (ሮሜ. 6)። በተመሳሳይ መንገድ የመንፈስ ቅዱስ ጥምቀት መንፈስ ቅዱስ ከአዲሱ ክርስቲያን ጋር እራሱን አንድ ለማድረግ መኖሪያውን በልቡ ሊያደርግ እና የክርስቶስ አካል ከሆነችው ከቤተ ክርስቲያን ጋር ሊያጣምረው እንደመጣ የሚያሳይ ነበር (1ኛ ቆሮ. 12:13)።

(ማስታወሻ፡- ወደፊት በምንመለከተው አንድ ትምህርት የመንፈስ ቅዱስ ጥምቀትን ከመንፈስ ቅዱስ ሙላት ጋር እናወዳድራለን።)

3. የመንፈስ ቅዱስ ከደቀ መዛሙርት ጋር የመሆን ጉዳይ ከኃይልና ከምስክርነት ጋር ተቆራኝቶ የቀረበ ነው። በዚህ ስፍራ የተጠቀሰው ኃይል ከተአምራትና ከፈውስ ጋር የተያያዘ ለመሆኑ የምናየው ነገር የለም። ይልቁኑ ትኩረቱ ያረፈው ለምስክርነት የሚሆን ኃይልን በማግኘት ላይ ነው (የሐዋ. 2:14)። በሐዋርያት ሥራ መጽሐፍ ውስጥ ተቀዳሚ ትኩረት የተሰጠው የመንፈስ ቅዱስ ሚና ይህ ነበር። ኃይሉ በተአምራቶች ውስጥ የታየ ቢሆንም ወንጌልን ለመስበክ ከሚመጣው ኃይል ጋር ቀጥሎ በሁለተኛ ደረጃ የሚመጣ ነው።

ለ. የብሉይ ኪዳን መጽሐፍ ሲጻፍ የመንፈስ ቅዱስ ሚና፡- ጴጥሮስ መንፈስ ቅዱስ በዳዊት አፍ (ወይም ቅዱሳት ጽሑፎችን በጻፈበት ብእሮቹ) ተጠቅሞ የይሁዳን ጥፋት ስለማመልከቱ (የሐዋ. 1:16) በተናገረው ንግግር በመንፈስ ቅዱስና በብሉይ ኪዳን ጸሐፊዎች መካከል የነበረውን የቅርብ ግንኙነት አሳይቷል።

ሐ. በበዓለ ጎምሳ ቀን የመንፈስ ቅዱስ በደቀ መዛሙርት ላይ መውረድ፡- (ወደፊት በምንደርስባቸው ትምህርቶች ይህን በጥልቀት እናጠናለን (የሐዋ. 2:1-4)።

---

14ኛ ጥያቄ፡- እነዚህን ሦስት የመንፈስ ቅዱስ ሥራዎች መረዳት ዛሬ ለእኛ ምን ያህል አስፈላጊ ነው?

---

## 2. መንፈስ ቅዱስ በሐዋ. 3-8

---

15ኛ ጥያቄ፡- የሐዋ. 4:5-13፤ 28-31፤ 5:1-12፤ 29-32፤ 6:1-10፤ 7:51፤ 8:1-25፤ 26-29፤ 39-40 አንብብ። በእነዚህ ጥቅሶች ውስጥ ስለ መንፈስ ቅዱስና ከእያንዳንዱ ክርስቲያን ጋር ስላለው ግንኙነት የተጠቀሱትን የተለያዩ እውነቶች ዘርዝር።

---

ሀ. መንፈስ ቅዱስ በሌሎች ፊት በግልጽና በድፍረት ለመናገር የሚያስችል ኃይልና ችሎታን ሰጠ፡- በሐዋርያት ሥራ መጽሐፍ ውስጥ በተደጋጋሚ መንፈስ ቅዱስን ስለመሞላት የተጠቀሱ ክፍሎችን ስንመለከት ከተአምራት፣ በልሳናት ከመናገር ወይም ከመስበክ ጋር የተያያዙ አለመሆናቸውን ልብ ግለት መልካም ነው። ይልቁኑ በመንግሥታት መሪዎች ፊት ቆመው መልስ በሚሰጡበት ወቅት ኢየሱስ አስቀድሞ ስለ መንፈስ ቅዱስ እንደተናገረው ኃይል እንደሰጣቸው እንመለከታለን (በማቴ. 10:17-20)። ደቀ መዛሙርት ተቃውሞን የሚቋቋሙበትንና ወንጌልን በግልጽነት የሚሰብኩበትን ድፍረት የሰጣቸው መንፈስ ቅዱስ ነው። ደቀ መዛሙርት በዚህ መልክ በሚገባ ወንጌልን ይናገሩ በነበሩበት ጊዜ የሕዝብ መሪዎች ከኢየሱስ ጋር የነበሩ መሆናቸውን እንዳወቁ እንመለከታለን (የሐዋ. 4:13)። ቆይተው ደቀ መዛሙርት የጸለዩት ተአምራትን እንዲያደርጉ ሳይሆን ወንጌልን በፍጹም ግልጽነት እንዲናገሩ ነበር። እግዚአብሔር የጸሎታቸውን መልስ ሰጠ። የነበሩበት ስፍራ ተናወጠ። «በሁሉም መንፈስ ቅዱስ ሞላባቸው።» የዚህ ሙላት ውጤት ምን ነበር? «የእግዚአብሔርን ቃል

በግልጽነት መናገራቸው ነበር።» (የሐዋ. 4:31)። እስጢፋኖስ በድንጋይ በተወገረ ጊዜ መንፈስ ቅዱስ በግልጽ እንዲናገር ከማስቻሉም ሌላ ወደ ሰማይ በማተኮር ኢየሱስ ክርስቶስን እንዲመለከት አድርጎት ነበር።

ለ. መንፈስ ቅዱስ ደቀ መዛሙርት ታላላቅ ተአምራትን እንዲያደርጉ አስቻላቸው፡- በሐዋርያት ሥራ መጽሐፍ ውስጥ ደቀ መዛሙርት ሰዎችን መፈወስን፣ አጋንንትን ማስወጣትን የመሳሰሉ ተአምራቶችን በተደጋጋሚ ማድረጋቸውን እንመለከታለን። እነዚህ ተአምራት በደቀ መዛሙርት ሕይወት መንፈስ ቅዱስ የመኖሩ ቀጥተኛ ምልክት ሆነው የቀረቡበት ጊዜ ግን ፈጽሞ የለም። በመንፈስ ቅዱስ የመሞላት ውጤት ተደርገውም አልቀረቡም። ነገር ግን የመንፈስ ቅዱስ ህልውና አንዳንድ ክርስቲያኖችን ወንጌልን በግልጽነት እንዲሰበኩ ማድረግ ብቻ ሳይሆን የመልእክታቸውን እውነተኛነትና ሥልጣን ለማረጋገጥ ተአምራትን እንዲያደርጉ ችሎታን እንደሰጣቸው መገመት እንችላለን። ተአምራትን የማድረግና ወንጌልን የመስበክ ሥራ ብዙ ጊዜ ተቆፋፋቸው የሚቀርቡ መሆናቸው የሚያስገርም ነው። የሐዋርያት ሥራ መጽሐፍ ትኩረት የወንጌል መስበክ ነው። ተአምራትን ማድረግ ተቀዳሚ የአገልግሎት ዓላማው ሆኖ የቀረበበት ስፍራ ፈጽሞ የለም። ደቀ መዛሙርት ያለ ወንጌል ስብከት ተአምራትን ስለማድረጋቸው የተጻፈ አንድም ስፍራ አናነብም። ተአምራትን ሳያደርጉ ወንጌል ስለመስበካቸው ግን እናነባለን። ይህ የሚያመለክተን የደቀ መዛሙርት ተቀዳሚ ዓላማዎች የእግዚአብሔርን ቃል መስበክ እንጂ ተአምራትን ማድረግ እንዳልነበረ ነው። በተጨማሪ ደቀ መዛሙርት ተአምራትን ያደረጉት በቅድሚያ ለክርስቲያኖች ጥቅም እንደነበረ አናነብም። ሐዋርያት ትኩረታቸው ፈውስ ላይ አልነበረም። ይልቁኑ ፈውስም ሆነ አጋንንትን የማውጣት ተግባር ያተኮረው በቅድሚያ በማያምኑ ሰዎች ላይ ነበር። «ሕዝቡም የፊልጶስን ቃል በሰሙ ጊዜ ያደርጋት የነበረውንም ምልክት ባዩ ጊዜ፣ የተናገረውን በአንድ ልብ አደመጡ» ተብሎ ተጽፎአል (የሐዋ. 8:6)። በኋላም የሚቀጥለውን ቃል እናገኛለን። «ምልክትና ድንቅ በእጃቸው ይደረግ ዘንድ እየሰጠ ለጸጋው ቃል ስለ መስከረው ስለ ጌታ ገልጠው እየተናገሩ ረጅም ወራት ተቀመጡ።» (የሐዋ. 14:3)። ተአምራትን የማድረግ ሥራ እንደ ሐዋርያት ባሉ የተወሰኑ ክርስቲያኖችና እንደ እስጢፋኖስ ባሉ ሰጦታ በነበራቸው ሌሎች ጥቂት የቤተ ክርስቲያን መሪዎች የተከናወነ ይመስላል። ለሁሉም ክርስቲያኖች የሚሰጥ ሰጦታ አልነበረም።

ሐ. መንፈስ ቅዱስ የቤተ ክርስቲያን መሪዎችን በትክክል እንዲመሩ አስችሎላቸዋል (የሐዋ. 1:6)። የክርስቲያኖች ቁጥር ሐዋርያት በሚገባ ሊመሯቸው ወደማይችሉበት ደረጃ ሲደርስ ለሚነሡት አንዳንድ ችግሮች መፍትሔ መስጠት እንዲቻል ሌሎች መሪዎች ተመረጡ። መመሪያ የነበረባቸው እንዴት ነበር? ሐዋርያት መንፈስ ቅዱስና ጥበብ የሞላባቸውን ሰዎች እንዲመርጡ ለደቀ መዛሙርት ነገሩላቸው። የተመረጡት ሰባት መሪዎች ከመንፈስ ቅዱስ ጋር የቅርብ ግንኙነት እንዳላቸው በሕይወታቸው ያረጋገጡ ነበሩ። ይህ በሕይወታቸው የተረጋገጠው እንዴት እንደነበር አልተጻፈም። ነገር ግን ሕዝቡ ልዩነቱን ስለሚያውቁ ለመመስከር ችለው

ነበር። መንፈስ ቅዱስ ከሰባቱ ጋር እንደነበር እና የእግዚአብሔርን ሕዝብ ለመምራት ጥበብ እንደነበራቸው ያውቁ ነበር።

መ. ሰዎች መንፈስ ቅዱስን ሊዋቸት፣ ሊፈታተኑትና ሊቃወሙት ይችላሉ (የሐዋ. 5:1-11)። ይህ መንፈስ ቅዱስ ዝም ብሎ ኃይል ብቻ እንዳይደለ ነገር ግን አካላዊ ህልውና ያለውና ከሰዎች ጋር ሕያው የሆነ ግንኙነት የሚያደርግ መሆኑን ያመለክታል። መንፈስ ቅዱስ፣ ለፊልጶስ ኢትዮጵያዊውን ጃንደረባ እንዲያነጋግር ግልጽ የሆነ ትእዛዝ ሰጥቶታል (የሐዋ. 8:29)።

ሠ. መንፈስ ቅዱስ ለሰማርያ አማኞች በሐዋርያት እጅ መጫን ተሰጠ። (ወደፊት በምናጠናው ትምህርት ስለዚህ ጉዳይ በጥልቀት እንመለከታለን። የሐዋ. 8:14-17)

16ኛ ጥያቄ፡- ሀ) ዛሬ በቤተ ክርስቲያን ከእነዚህ አንዳንዶቹ ወይም ሁሉም የመንፈስ ቅዱስ አገልግሎቶች አስፈላጊ የሆኑት በምን መንገድ ነው? ለ) መንፈስ ቅዱስ በቤተ ክርስቲያን ተመሳሳይ ነገሮች ያደረገበትን ጊዜ ግለጽ።

### 3. መንፈስ ቅዱስ በሐዋ. 9-28

17ኛ ጥያቄ፡- የሐዋ. 9:15-22፤ 27-28፤ 31፤ 10:1-48፤ 11:12-18:22-24፤ 13:1-3፤ 6-12፤ 52፤ 15:6-11፤ 27-29፤ 16:6-10፤ 19:1-7፤ 20:22-24፤ 28:21፤ 4:11 አንብብ። በእነዚህ ጥቅሶች የሚገኙትን የተለያዩ የመንፈስ ቅዱስ አገልግሎቶች ዘርዝር።

ሀ. ጳውሎስ በዳነበት ወቅት የመንፈስ ቅዱስ አገልግሎት (የሐዋ. 9)። እግዚአብሔር ጳውሎስን በደግስቆ መንገድ እንዴት እንደተገናኘው የሚናገረውን ታሪክ ሁላችንም እናውቀዋለን። እግዚአብሔር ሐናንያ የተባለን ሰው ጳውሎስ በኢየሱስ ግመኑን እንዲያረጋግጥ ነገረው። ሐናንያ በጳውሎስ ላይ እጁን በመጫን ይህን አጸና። ሐናንያ በጳውሎስ ላይ እጁን በጫን ጊዜ ግየት መቻል ብቻ ሳይሆን በመንፈስ ቅዱስም ተሞላ። ይህ ሙላት በምን እንደተረጋገጠ አልተገለጠልንም። የምንመለከተው ነገር ወዲያውኑ ጳውሎስ መጀመሪያ በደግስቆ ቀጥሎም በኢየሱሳም ስለ ኢየሱስ በድፍረት የሚመሰክር ሰው ሆነ። ዛሬ ሰዎች ብዙ ጊዜ ከመንፈስ ቅዱስ ሙላት ጋር የሚያያይዟቸውን በልሳናት መናገርና የተለምዶትን ጉዳይ እዚህ ላይ አናይም።

ለ. ከታላቁ ስደት በኋላ አማኞችን ያጠነከራቸውና ያበረታታቸው መንፈስ ቅዱስ ነበር።

ሐ. መንፈስ ቅዱስ በአሕዛብ ላይ ወረደ (ይህንንም ከስተት ወደፊት በሌላ ትምህርት እንመለከታለን።)

መ. መንፈስ ቅዱስ የቤተ ክርስቲያን መሪዎችን ይመራቸው ነበር። ጴጥሮስን ወደ ቆሮንሴዎስ ቤት መርቶታል። ጳውሎስና በርናባስን ለወንጌል መልእክተኝነት ሥራ በመለየት ወደ መጀመሪያው የወንጌል መልእክቶች ጉዞአቸው የላካቸው መንፈስ ቅዱስ ነው። አሕዛብ ከመጻናቸው በፊት

የብሉይ ኪዳንን ሕግጋትን በመከተል ወደ አይሁድነት መግባት ይገባቸው እንደሆነና እንዳልሆነ በሚወያዩበት ወቅት የቤተ ክርስቲያን መሪዎችን የመራቸው እርሱ ነበር። እውሎስ በሁለተኛው ሐዋርያዊ ጉዞው ወቅት መንፈስ ቅዱስ ወደ አንዳንድ ስፍራዎች እንዳይሄድ በመከላከል ወደ ሌሎች ስፍራዎች ግን እንዲሄድ መርቶታል። በኢየሩሳሌም እስር እንደሚጠብቀው ቢያውቅም እንኳ እንዲሄድ ግድ ያለው መንፈስ ቅዱስ ነበር። ስለዚህ በመጀመሪያይቱ ቤተ ክርስቲያን ከመንፈስ ቅዱስ ዋነኛ አገልግሎቶች አንዱ ለክርስቲያኖች በሥራቸው ምሪትን መስጠት ነበር።

ሠ. አንዳንድ ሰዎች በቤተ ክርስቲያን እረኞችና መሪዎች እንዲሆኑ የሚሾም መንፈስ ቅዱስ ነበር። እውሎስ በኤፌሶን ለነበሩ ሽግግሎች የመጨረሻ የሰንብት ንግግር በሚያደርግላቸው ወቅት እንደ መሪዎች የመረጣቸው መንፈስ ቅዱስ መሆኑን ነግሮአቸው ነበር። ስለዚህ ለራሳቸው ሕይወትና በቤተ ክርስቲያን ላሉ ክርስቲያኖች ሕይወት መጠንቀቅ ነበረባቸው።

ረ. መንፈስ ቅዱስ አንዳንድ ሰዎች ስለ ወደፊት ጉዳይ ትንቢት እንዲናገሩ አስችሎአል። እነዚህ ሰዎች እውሎስ ወደ እስር ቤት እንደሚጣል አውቀው ነበር። ሆኖም ግን የሚናገሩት መልእክት ሁል ጊዜ ከመንፈስ ቅዱስ ለመሆኑ ግልጽ አልነበረም። ምክንያቱም እውሎስ ወደ ኢየሩሳሌም እንዳይሄድ ግድ ብለውት ነበር። ይህም እውሎስ ወደ ኢየሩሳሌም እንዲሄድ መንፈስ ቅዱስ እንዳዘዘው ከተናገረ በኋላ በመሆኑ ጉዳዩን ስናጤነው መንፈስ ቅዱስ በሚፈልገውና ነቢያቱ በሚፈልጉት መካከል የአሳብ ግጭት ነበር።

18ኛ ጥያቄ፡- ሀ) ከእነዚህ የመንፈስ ቅዱስ አገልግሎቶች መካከል ዛሬ በቤተ ክርስቲያንህ የሚያስፈልጉት የትኞቹ ናቸው? ለምን? ለ) የሐዋርያት ሥራ መጽሐፍ እንደሚገልጸው መንፈስ ቅዱስ ለፈጸማቸው ነገሮች ሁሉ የዛሬውን ትምህርት በመከለስ ዝርዝር አዘጋጅ።

በዚህ ትምህርት የመንፈስ ቅዱስ ጥናታችንን በሐዋርያት ሥራ የተዘገበለንን በማየት ጀምረናል። በእያንዳንዱ ገጽ መንፈስ ቅዱስ ተጠቅሷል። በዓለምና በክርስቲያኖች የሚፈጸሙት ተግባራት ኢየሱስ ከጀመረው የአዲስ ኪዳን ዘመን ዋነኛ ምልክቶች አንዱ ነው። ክርስቲያኖች የአሳብ ልዩነት የሚያሳዩባቸውን በርካታ ክፍሎች በሌላ ትምህርት እናጠናለን። ነገር ግን የሐዋርያት ሥራ መጽሐፍን በቃኘንበት ወቅት ከደኅንነት እስከ ክርስቲያናዊ እውነት ብሎም በቤተ ክርስቲያን እስከማገልገል ድረስ ያለው የግንኙነትም ክርስቲያን ልምድ የሚፈጸመው በመንፈስ ቅዱስ ኃይል መሆኑ ተመልክቷል። ስለ መንፈስ ቅዱስ አወዛጋቢ ጉዳዮች ስናጠና ከመንፈስ ቅዱስ አገልግሎቶች አብዛኞቹ አማኞች ሁሉ የሚሰማሙባቸው እንደሆኑ መዘንጋት የለብንም። የሚበጀን የምንለያይባቸውን ነጥቦች እየመዘዙ መጣላት ሳይሆን የምንስማማባቸው ሰፊ ክልሎች እንዳሉ መገንዘብ ነው። በተጨማሪ ልዩነት በምናሳይባቸው ትምህርቶችና ልምዶች ላይ መጽሐፍ ቅዱስ ምን እንደሚያስተምር ለመረዳት በጥንቃቄ ለማጥናት ቆርጠን እንነሳ። ይህንን በሚቀጥሉት ትምህርቶች እንደግማለን።

## አራተኛ ቀን፡-

የዚህን ሳምንት ትምህርት ክልስና ለሳምንታዊ ስበሰባ ዝግጅት የውይይት ጥያቄዎችን ተመልከት።

### ሳምንታዊ ስብሰባ

1. ሳምንታዊ የአምልኮ ጊዜ
2. የጸሎት ጊዜ
3. የትምህርቱ ክልሳ
4. ውይይት

ሀ. 1) በኢትዮጵያ በሚገኙ አብያተ ክርስቲያናት ስለ መንፈስ ቅዱስና ስለ አገልግሎቱ የሚታወቁ አንዳንድ የተለያዩ አመለካከቶችን ዘርዘር። 2) የተለያዩ አመለካከቶች የሚታዩት ለምን ይመስልሃል?

ለ. 1) አንድን ነገር በምንረዳበት ሁኔታ ላይ ያደግንበት ባሕል፣ ሃይማኖታዊ መሠረታችን ዕድሜያችንና የግል ባሕርያችን ተጽእኖ እንደሚያደርጉ ለማሳየት ቢያንስ ሦስት መግለጫዎችን ስጥ። 2) ከእነዚህ ውስጥ ስለ መጽሐፍ ቅዱስ እውነት ያለን መረዳት የሚነካበትን ቢያንስ አንዱን መንገድ ተናገር።

ሐ. 1) በሁለተኛው ቀን ትምህርት የተመለከትነውን ሥዕል በመጠቀም አምስት ዋነኛ የመሠረታዊ እምነት ትምህርቶችንና ትእዛዛትን ዘርዘር። 2) አንዳንዶች ከእነዚህ እውነቶች በተቃራኒ እንዴት መሥራት እንደሚፈልጉ በምሳሌ አስረዳ። 3) አንድ ሰው ወደ ቤተ ክርስቲያን ቢመጣና ከእነዚህ መሠረታዊ የእምነት ትምህርቶች ተቃራኒ የሆነ ነገር ቢያስተምር የቤተ ክርስቲያን መሪዎች ምን ማድረግ አለባቸው?

መ. 1) ክርስቲያኖች የአሳብ ልዩነት የሚያሳዩባቸውን አምስት ውጫዊ መሠረታዊ የእምነት ትምህርቶችና ትእዛዛት ጥቀስ። 2) እነዚህ ከዋናዎቹ መሠረታዊ የእምነት ትምህርቶች የሚለዩት በምንድን ነው? 3) በቤተ ክርስቲያን ውስጥ ያሉ ሰዎች ቤተ ክርስቲያን በእነዚህ ጉዳዮች ላይ ከምታስተምረውና ከተለመደው ትምህርት ውጭ ቢያስተምሩ የቤተ ክርስቲያን መሪዎች ምን ማድረግ አለባቸው?

ሠ. 1) ከአምልኮ ወይም ከሕይወት ልምምዶች መካከል አንዳንድ ጊዜ ለሰዎች ችግር የሚፈጥሩና ለልዩነት ምክንያት የሚሆኑ አምስት ምሳሌዎችን ዘርዘር። 2) እነዚህ ከላይ ከጠቀስናቸው ከሁለቱ በአስፈላጊነታቸው የሚለዩት በምንድን ነው? 3) አንድ የቤተ ክርስቲያን መሪ አንድ ሰው በቤተ ክርስቲያን ከተለመደውና ከታወቀው ልምምድ በተለየ መንገድ አንድን ነገር ቢያደርግ ቢያገኝ ምን ማድረግ ይገባዋል?

ረ. 1) ስለ መንፈስ ቅዱስ የአሳብ ልዩነቶች ካወጣቸው መዘርዘር እነዚህ በየትኛው ውስጥ ይፈረጃሉ? 2) ይህንን ግወቅ እነዚህን ልዩነቶች በመቃወም ተጠናክረን መቋቋም እንድንችል እንዴት ይረዳል? 3) ሥልጣኔ መግለጫው ተስፋዬንና መኮንንን ለመረዳት እና ከእነርሱም ጋር በሰላም እየኖርን መሥራት እንደምንችል ለግላየት የጠቀመን እንዴት ነው?

ሰ. 1) በሐዋርያት ሥራ መጽሐፍ ስለ መንፈስ ቅዱስ የተነገሩ ጠቃሚ እውነቶችን ዘርዝር። 2) እነዚህን እውነቶች ግወቅ የሚያስፈልገን ለምንድን ነው? 3) ከእነዚህ የመንፈስ ቅዱስ አገልግሎቶች በቤተ ክርስቲያን ውስጥ እየተከናወኑ ያሉት የትኞቹ ናቸው? አንዳንድ ምሳሌዎችን አቅርብ።

5. ጸሎት

አንደኛ ቀን፡-

## ትምህርት 6

የመንፈስ ቅዱስ ሥራ በሰው ደኅንነት ውስጥ (ክፍል 1)

1ኛ ጥያቄ፡- ሀ) አንተ የመሰከርህላት ወይም ከሌላ ክርስቲያን የሰጣቸው የተአምራት ሁሉ ቁንጮ ምንድን ነው? ለ) ያንን ተአምራት ታላቅ ያደረገው ምን ነበር?

በዙሪያችን ሁሉ አስደናቂ ተአምራትን እንሰማለን። ከእነዚህ ተአምራት አንዳንዶቹ ሌሎች ክርስቲያኖች ሲናገሩ የሰጣቸው ናቸው። ሌሎቹን ደግሞ እራሳችን ስለተለማመድናቸው የምናያቸው ናቸው። ብዙ ጊዜ እነዚህ ተአምራት ከበሽታዎች መፈወስን ወይም ከክፉ መናፍስት ነፃ መውጣትን የሚያካትቱ ናቸው ሰዎች ከሙታን እንደተነሡ እንኳ እንሰማለን።

ይሁንና፣ ከሌሎች ተአምራት ሁሉ የላቀና ብዙ ጊዜ የሚሆን ሌላ ተአምር አለ። ምናልባትም ይህ ተአምር ከሁሉ አስደናቂ ነው። ይህ ተአምራት ምንድን ነው? የመንፈሳዊ ውልደት ተአምራት ነው። ደኅንነትን በማግኘት የእግዚአብሔር ልጆች ስንሆን እግዚአብሔር መንፈስ ቅዱስ በእውነት አስደናቂ የሆነ ተአምር ያደርጋል። መጽሐፍ ቅዱስ ከማመናችን በፊት በኃጢአታችን ምክንያት ሙታን እንደነበርን ይናገራል (ኤፌ. 2፡1)። በድንገት ግን ጊዜያዊ ሳይሆን ዘላለማዊ የሆነ መንፈሳዊ ሕይወት ተሰጠን (ዮሐ. 3፡16)። ከዚህ ቅጽበት በኋላ የእግዚአብሔር ልጆች ሆንን (ዮሐ. 1፡12)። ብዙ ክርስቲያኖች ሥጋዊ አካል ላይ የሚታይ ተአምር ለማየት ይናፍቃሉ። ይህን በማድረጋቸው ከሁሉ የላቀውን የደኅንነትን ተአምር ይረሳሉ።

በሐዋርያት ሥራ መጽሐፍ የተገለጠውን የመንፈስ ቅዱስ ሥራ በምናጠናበት ጊዜ መንፈስ ቅዱስ የተለያዩ አገልግሎቶች እንደነበሩት ተመልክተናል። ከእነዚህ አንዳንዶቹ አስደናቂ መሆናቸውንም አይተናል። ወደፊት በልሳናት ከመናገር ጋር ስለ ተያያዘውና በሐዋርያት ሥራ መጽሐፍ

ውስጥ አወዛጋቢ ስለሆነው ርእሰ እንነጋገራለን። አሁን ግን የመንፈስ ቅዱስ ጥናታችንን አትኩሮት በሐዋርያት ሥራ መጽሐፍ ላይ ማድረጉን እናበቃና አዲስ ኪዳን ስለ መንፈስ ቅዱስ የሚያስተምረውን ርእሰ በርእስ እንመለከታለን። በዚህ ሳምንት ትምህርት፣ እኛን የእግዚአብሔር ልጆች ባደረገውና የተአምራት ሁሉ ቁንጮ በሆነው ተአምር ውስጥ መንፈስ ቅዱስ ራሱ ስላለው ሚና እናጠናለን።

2ኛ ጥያቄ፡- ሀ) የእግዚአብሔር ልጅ የሆንኩት እንዴት እንደሆነ በአጭሩ ግለጽ። ለ) ከተለማመድካቸው ሌሎች ተአምራት ሁሉ ይኸኛው ለአንተ በጣም አስፈላጊ የሆነው እንዴት ነው?

3ኛ ጥያቄ፡- የሚከተሉትን ጥቅሶች አንብብ። ዮሐ. 3:3-7፤ 16:8-11፤ ቲቶ 3:5። መንፈስ ቅዱስ ይሠራል ስለሚባለው ሥራ ዘርዘር። ሥራው ስለሚያካትታቸው ጉዳዮች አጭር ማብራሪያ ጻፍ።

አሐዱ ሥሉስ የሆነው አምላክ የደኅንነታችን ዋነኛ አከናዋኝ ነው። የእግዚአብሔር ልጆች ያደርጉን ዘንድ እያንዳንዱ የሥላሴ አካል ፍጹም በሆነ ስምምነትና አንድነት ይሠራሉ። ነገር ግን ያልዳነውንና በመንፈሱ ሙት የሆነውን ሰው ወደ አዲስ ፍጥረት በመቀየር እንደ እግዚአብሔር ልጅ እግዚአብሔርን ደስ በሚያሰኝ መንገድ እንዲኖር የሚያስችለውና የኃያሉ እግዚአብሔር ማደሪያ የሚያደርገው ከሥላሴ አካላት አንዱ የሆነው መንፈስ ቅዱስ ነው።

መንፈስ ቅዱስ በአንድ ሰው ሕይወት ሲሠራ፣ ከአነስተኛ ብልጭታ ተነሥቶ ይህ ነው የማይባል ኃይል እስከሚጎናጸፍ እያደር እንደሚያይል የባሕር ሞገድ ይመስላል። በዚህ አኳኋን ግለሰቡ መንፈስ ቅዱስ በውስጡ አድሮ የክርስቶስ አንዱ ብልት እስከሚሆን ሥራውን በፀጥታና በእርጋታ ይጀምርና ወደ ከፍተኛ ደረጃ ያድጋል። በመጨረሻ ሰውዬው በኢየሱስ ክርስቶስ ሲያምን መንፈስ ቅዱስ ወደ ከፍተኛ የተግባር እንቅስቃሴ በመሸጋገር ታላቁንና የተአምራት ሁሉ ቁንጮ የሆነውን ተአምር ይፈጽማል።

በቅድሚያ የምናጠናው በምድር ላይ ያሉ ሰዎችን በሙሉ በፀጥታና በማይታይ ሁኔታ የሚዳስሱትን ሁለት የመንፈስ ቅዱስ አገልግሎቶችን ነው። የሥነ መለኮት ትምህርት አዋቂዎች ይህንን ሥራ «የአጠቃላይ ጸጋ» ሥራ ይሉታል። ይህ የእግዚአብሔር ልጆች ለሆኑትም ሆነ ላልሆኑት ሁሉ በረከት እንዲዳረስ መንፈስ ቅዱስ በምድር ሁሉ ላይ የሚሠራው አጠቃላይ ሥራ ነው። እግዚአብሔር ለጻድቃንና ለኃጥኣን ዝናምን እንደሚያዘንብ መጽሐፍ ቅዱስ ይናገራል (ማቴ. 5:45)። ክርስቲያን ብንሆንም ባንሆንም ሕይወት በሙሉ የእግዚአብሔር አጠቃላይ ውጤት ነው። በብሉይ ኪዳን ስለነበረው አገልግሎት በትምህርት ሦስት ስናጠና የሁሉንም ሕይወት የሚጠብቀውና በምድር ላይ አዲስ ሕይወትንም የሚፈጥር መንፈስ ቅዱስ እንደሆነ ተመልክተናል። እዚህ ላይ ግን የምናተኩረው ከሰው ደኅንነት ጋር በሚያያዙት የአጠቃላይ ጸጋ ሁለት ገጽታዎች ላይ ይሆናል።



1. የመንፈስ ቅዱስ ኃጢአትን የመከለል ሥራ (2ኛ ተሰ. 2:5-12 አንብብ።)

በ1ኛና 2ኛ ተሰሎንቄ መጻሕፍት ጳውሎስ በመጨረሻዎቹ ቀናት የሚገለጡ እውነቶችን ያስተምራል። በትምህርቱ መካከል ላይ ስለ ዓመፅ ሰውና እርሱን ስለሚከላከለው ይነግረናል። ይህ ክፍል ለመረዳት አስቸጋሪ የሆነ ሊሆን ሊቃውንትም በአተረጓጎም ይለያዩበታል። ቢሆንም ከሁሉም የቀረበው አተረጓጎም የሚከተለው ነው።

ሀ. የዓመፅ ሰው፡- በዚህ ክፍል ውስጥ ጳውሎስ የሚነግረን በዚህ ዓለም የሚሠራ የዓመፅ መንፈስ እንዳለ ነው። ይህ ዓመፅ በተለያዩ መንገዶች እግዚአብሔርን አለመታዘዝን ያስከትላል። አንድ ቀን ይህ ልዩ የሆነ የዓመፅ ሰው እንደሚገለጥ ጳውሎስ ይናገራል። እርሱም በሰው ልጅ ውስጥ ያለው ክፋት ሁሉ እስከ ሚገለጥ የሚሠራ ይሆናል። የሒትለር፣ የስታሊንና የመንግሥቱን ክፋት በአንድ ላይ አጠቃልሎ የያዘ ሰውን የሚመስል ይሆናል። ኃይሉን የሚያገኘው ከሰይጣን ነው። ከኃይሉ ታላቅነት የተነሣ ብዙ ዓይነት ተአምራቶችን ያደርጋል። በብዙ ሺህ የሚቆጠሩ ሰዎችን ከእውነት ወደ ክፋት ይመራቸዋል። ኢየሱስ ክርስቶስ ዳግም ሲመጣ ግን ሙሉ በሙሉ ድል ያደርገዋል። ጳውሎስ በዚህ በታ የሚገልጸውን፣ ዳንኤል፣ «ትንሹ ቀንድ» (ዳን 7:8) ከሚለውና በራእይ መጽሐፍ ደግሞ «አውሬው» ከተባለው (ራእይ 17:8) ጋር ስናወዳድረው ሁሉም የሚናገሩት ስለ አንድ ሰው ይመስላል። ሁሉም የሚገልጹት ዓለምን በእግዚአብሔርና በቅዱሳኑ ላይ ለመጨረሻ ጊዜ የሚያስከትተውን የመጨረሻውን የዓለም ገዢ ሐሰተኛው ክርስቶስን ነው (1ኛ ዮሐ. 2:18፣ 18)።

ለ. የዓመፅ ሰውን ከልካይ፡- ይህ ክፉ ሰው ወደ ዓለም መድረክ እንዳይመጣ የሚከለክለው ምንድን ነው? ጳውሎስ እንደሚናገረው እንዳይገለጥ ያገደውና የሚከላከለው አለ። ይህ ከልካይ ግን እንደሆነ የተለያዩ አሳቦች ይሰጣሉ። አንዳንዶች የሮም መንግሥት ነው ብለው ያስባሉ። ሌሎች ደግሞ ከመጨረሻው ዘመን በፊት ከዓለም የምትወሰደው ዓለም አቀፍዋ ቤተ ክርስቲያን ናት ይላሉ (1ኛ ተሰ. 4:13-18)። ሌሎች ደግሞ እስካሁን ድረስ በብዙ መንግሥታት ውስጥ በሚገኙት ሕግና ሥርዓት ላይ ያለው እምነት ነው ይላሉ ነገር ግን በጣም የሚያሳምነው አገላለጽ የሚከተለው ነው። ይኸውም፣ <የሚከለክል> የሚለው ቃል የሚያመለክተው በዓለም የሰፈነው አጠቃላይ ኃጢአት እንዲወገድ የመንፈስ ቅዱስ ህልውናና ሥራ ስለሚያከናውኑት የመከልከል ተግባር ነው። ሐሰተኛ ክርስቶስ ተገልጦ ምድርን በቁጥጥሩ ሥር ከማስገባቱ በፊት መደረግ ያለበት ነገር አለ። ይኸውም በሰው ልብ ውስጥ ያለው ክፋት ያለገደብ ተለቅቆ በምድር ላይ ጥፋት እንዳይሰፋፋ የሚከለክለው የመንፈስ ቅዱስ አገልግሎት ይገታል። ከዚያም እግዚአብሔር መንፈስ ቅዱስን ከምድር ላይ ይወስደዋል። በዚያን ጊዜ ታላቅ ክፋት በምድር ላይ ይገለጣል። ይህ ክፋት የሚቆመው ኢየሱስ ክርስቶስ ተመልሶ መጥቶ በሙሉ ሥልጣን በሚገዛበት ወቅት ብቻ ነው።

በዘፍ. 6:3 እግዚአብሔር ስለ ኖህ ዘመን ክፋት ሊናገር «መንፈሴ በሰው ላይ ለዘላለም አይኖርም፤ እርሱ ሥጋ ነውና» ብሏል። ይህ የሚያሳየው ከኖህ ዘመን በፊት መንፈስ ቅዱስ የኃጢአትን መስፋፋት ለመከላከል ይሠራ እንደነበር ነው። መንፈስ ቅዱስ ኃጢአትን ይከላከል ከነበረበት መንገድ አንዱ የሰው ልጅ ሊሠራ የሚችለው ክፋት ሁሉ በምድር ላይ እንዳይታይ ዕድሜን መገደብ ነበር። «እግዚአብሔርም የሰው ክፋት በምድር ላይ እንደ በዛ፣ የልቡ አሳብ ምሞትም ሁልጊዜ ፈጽሞ ክፉ እንደ ሆነ አየ» ተብሎ ስለዚያ ጊዜ ተጽፋል። ክፋት ምድርን የሞላ ቢሆንም እንኳ መንፈስ ቅዱስ የክፋትን ተግባራዊነት ይቆጣጠር ነበር። ክፋት ራሱን የሚያጠፋ ስለሆነ በጊዜው እግዚአብሔር ባይቆጣጠረው ኖሮ ሰውን ሁሉ ባጠፋ ነበር። ኖሳና ቤተሰቡ ብቻ ሲቀሩ የሰው ልጅ ሁሉ በጥፋት ውኃ እስኪጠፋ መንፈስ ቅዱስ በዚያ ዘመን የሰዎችን ክፋት ይቆጣጠር ነበር።

አንዳንድ ሊቃውንት «የሚከለክለው» መንፈስ ቅዱስ እንደሆነ የሚያስቡት ለምንድን ነው? በርካታ ምክንያቶች አሉ።

1. በ2ኛ ተሰ. 2:7 በግሪኩ ትርጉም <የሚከለክለው> ለሚለው ቃል የተሰጠው ተውላጠ ስም ለሰው የሚያገለግለው «እርሱ» የሚል ቃል እንጂ ለነገር ወይም ለዕቃ የሚያገለግል አቻ ቃል አይደለም። ይህ የሚያመለክተው ከልካዩ እንደ መንግሥት፣ ሕግ ወይም ቤተ ክርስቲያን ያለ ድርጅት ሳይሆን ሰብአዊ አካል መሆኑን ነው።

2. ይህ ከልካዩ ሰይጣን የዓመፅ ሰውን የእግዚአብሔር ትክክለኛ ጊዜ ከመድረሱ በፊት እንዳይልክ የመከልከል ኃይል ስላለው ከሰይጣን የላቀ ኃይል ያለው መሆን አለበት። ከሰይጣን የላቀ ኃይል ያለው እግዚአብሔር ብቻ ነው። ስለዚህ ከልካዩ እግዚአብሔር እራሱ እንደሆነ ይመስላል።

3. ከልካዩን የተሰሉንቄ ክርስቲያኖች በሚገባ ያውቁት ነበር (2ኛ ተሰ. 2:6)። ይህ ፈጽሞ በመጨረሻ ዘመን ለሚኖር ሰው የተነገረ ሊሆን አይችልም።

እዚህ የምንማረው ነገር የሰው ልጅ በገዛ ክፉቱ እራሱን ከማጥፋት እንዲታቀብ መንፈስ ቅዱስ ክፋት እንዳይስፋፋና እጅግ አይሎ የእግዚአብሔርን ፍጥረታት ሁሉ እንዳይደመስስ በዓለም ውስጥ እንደሚሠራ ነው። መንፈስ ቅዱስ ክፋትን ለመከልከል መንግሥታትንና ሕግን ይጠቀማል። በምድር ላይ እንደ ጨውና ብርሃን የሆኑትን ክርስቲያኖችንም ይጠቀማል (ማቴ. 5:13)። ሆኖም ግን አንድ ቀን የመንፈስ ቅዱስ የመከላከል ሥራ ያበቃል። አንዳንድ ክርስቲያኖች ይህ የመንፈስ ቅዱስ የመከላከል ሥራ ማብቃት ቤተ ክርስቲያን ከምድር ወደ ሰማይ ከምትወስድበት ጊዜ ጋር ይገጣጠማል። እናም በዚያን ጊዜ ሐሰተኛ ክርስቶስ ከመጨረሻው የክፋት መንግሥቱ ጋር በመገለጥ ዓለምን ይቆጣጠራል በማለት ያስተምራሉ። በዚያኑ ወቅት እግዚአብሔር በዓለም ላይ ተፈጥሮአዊና ከተፈጥሮ ውጭ የሆነ ፍርድን መላክ ይጀምራል። ይህ ኢየሱስ ክርስቶስ እንደ ንጉሥ በመገለጥ መንግሥቱን የሚያቋቁምበትን ሁኔታ የሚያመቻች ዝግጅት ነው።

4ኛ ጥያቄ፡- ሀ) የሰው ልጅ ሕይወት ውስጥ ያለ ክፋት እራሱን ለማጥፋት ኃይል እንዳለው ሊያስረዱ የሚችሉ በዓለም የሚፈጸሙ ክስተቶችን ግለጽ። ለ) እግዚአብሔር የኃጢአት ኃይል በሙላት እንዳይገለጥ የሚከላከልባቸውን መንገዶች ግለጽ።

2. በዓለም ያሉ ሰዎች ኃጢአተኛ መሆናቸውንና ደኅንነት እንደሚያስፈልጋቸው እንዲያውቁ የሚያደርግ የመንፈስ ቅዱስ ሥራ (ዮሐ. 16:8-11)። (በትምህርት 4 በዚህ የመንፈስ ቅዱስ ሥራ ላይ የተነጋገርነውን ክልስ)

ሁለተኛው የጋራ ጸጋ አገልግሎት መንፈስ ቅዱስ በሰዎች ሁሉ ላይ የሚያደርገው ኃጢአትን የመውቀስ ተግባር ነው። ከመንፈስ ቅዱስ አጠቃላይ አገልግሎቶች አንዱ፣ አንድ ሰው ለደኅንነት ክርስቶስን ከመቀበል በፊት የሚፈጸመው ባለምን ስለ ኃጢአት፣ ስለ ጽድቅና ስለ ፍርድ የመውቀስ አገልግሎቱ ነው። ይህ የመንፈስ ቅዱስ ሥራ ሁለት ውጤቶች አሉት። የመጀመሪያው የሰው ልጅ በሙሉ ምክንያት እንዲያጣ ማድረግ ነው። በተለያዩ ደረጃ ይሁን እንጂ በአንድ ወይም በሌላ መንገድ መንፈስ ቅዱስ በእያንዳንዱ ሰው ልብ ውስጥ መሥራት ኃጢአተኞች መሆናቸውንና በእግዚአብሔር ላይ በማወቅ እንደሚኖሩ ያስረዳል። ስለ ኢየሱስና በመስቀል ላይ ስለ መዋቱ ያልሰሙ ሊሆኑ ይችላሉ። ነገር ግን መንፈስ ቅዱስ በሕይወታቸው በመሥራት በእግዚአብሔር ላይ ስለሚፈጽሙት ኃጢአት ይወቅሳቸዋል። የሰው ልጆች በሙሉ በእግዚአብሔር ፊት ለፍርድ ሊቆሙ እግዚአብሔር ከሚጠቅሳቸው ነገሮች አንዱ ባስተማራቸው እውነት ላይ ስለማመፃቸው ነው። ይህም ሰዎችን ምክንያት-አልባና ለዘላለም ቅጣት የተገቡ ያደርጋቸዋል። እነዚህ ሰዎች ኃጢአተኞች መሆናቸውንና እግዚአብሔር ያዘጋጀውን የጽድቅ መንገድ መቀበል እንደሚገባቸው መንፈስ ቅዱስ በሚነግራቸው ወቅት ለማድመጥ አሻፈረኝ ያሉ ናቸው። (እግዚአብሔር ስለ ራሱ የሚያስተምርበትን አጠቃላይ ጸጋ ሰዎች ከመቀበል እንዴት እምቢ እንደሚሉ በበለጠ ለመረዳት ሮሜ 1:18-32 ተመልከት)።

በሁለተኛ ደረጃ መንፈስ ቅዱስ ሰዎች ከኃጢአታቸው በመመለስ ደኅንነትን ለማግኘት ወደ እግዚአብሔር እንዲመለሱ ያደርጋል። ሰዎች በእግዚአብሔር የሚፈረድባቸው ኃጢአተኞች መሆናቸውን፣ በኢየሱስ በማመን ጽድቅ ሊሆኑ እንደሚችሉ ካልተረዱ በስተቀር ለደኅንነታቸው እግዚአብሔርን ሊፈልጉት አይችሉም። ስለዚህ አንድ ሰው ክርስቲያን ከመሆኑ በፊት መንፈስ ቅዱስ በሕይወቱ ከሚሠራቸው ሥራዎች ትልቁ ስለ ኃጢአት በሚገባ እንዲያውቅና ለደኅንነት ወደ ክርስቶስ እንዲመለስ ማድረግ ነው። መንፈስ ቅዱስ ማንም ሰው ክርስቲያን እንዲሆን አያስገድድም። እግዚአብሔር ሁልጊዜ የመምረጥ መብታችንን ይጠብቃል። መንፈስ ቅዱስ ግን መንፈሳዊ ጀርዎቻችንና ዓይኖቻችን እንዲከፈቱና እውነትን አውቀን ያንን እውቀት ለመቀበል ወይም ላለመቀበል እንድንወስን ይፈልጋል።

5ኛ ጥያቄ፡- አማኝ ከመሆንህ በፊት መንፈስ ቅዱስ በሕይወትህ ሠርተክል ብለህ የምታስባቸውን መንገዶች ግለጥ።

3. ሰው በኢየሱስ ክርስቶስ እንዲያምን ለማዘጋጀት ታላቁ የመንፈስ ቅዱስ ሥራ (ዮሐ. 3:3-7፤ ቲቶ 3:5)።

ይኸውም ሰው ወደ ክርስቶስ ሲመለስ የሚፈጸመውን ከተአምራት ሁሉ የላቀውን ተአምር ማድረግ ከዚያም በፊት እንዲያምን ማዘጋጀት ሁለቱ የመጀመሪያዎቹ የመንፈስ ቅዱስ አገልግሎቶች ናቸው። ይህ ተአምር በአብዛኛው በሰው-ር የሚከናወን ስለሆነ እንደ አስደናቂ ተአምር አንቆጥረውም። ነገር ግን መጽሐፍ ቅዱስ አንድ ሰው ከመጻኑ በፊት እና ከጻነ በኋላ ስለሚገኝበት ሁኔታ የሚያስተምረውን ብንረዳ በእርግጥኛ ይህ ተአምር ምን ያህል ታላቅ እንደሆነ እንገነዘባለን።

በአዲስ ኪዳን ውስጥ ይህን የመንፈስ ቅዱስ ሥራ በሚያንፀባርቅ ሁኔታ ስለ ሰው ደኅንነት ምንነት የሚናገሩ በርካታ የተለያዩ ክፍሎች አሉ። እንዳንድ ጊዜ «አዲስ ልደት» ወይም «ሁለተኛ ዳግም ውልደት» ይባላል (ዮሐ. 3:3፣ 7፤ 1ኛ ዮሐ. 3:9-10)። ይሁን እንጂ መንፈስ ቅዱስ አንድ ሰው በሚድንበት ጊዜ በሰውዬው ልብ ውስጥ የሚሠራውን ሥራ ከሁሉም በላቀ ሁኔታ ለመግለጽ «አዲስ የሕይወት እስትንፋስን መዝራት» ተብሎ ሲቀርብ የበለጠ ይብራራል (ቲቶ 3:5)።

ብዙ ጊዜ ክርስቲያን ስለሆንባቸው ወቅቶች ስናስብ ትኩረት የምናደርገው በእኛ በኩል ስለ ተደረገው ነገር ነው። ንስሐ ገብተን በኢየሱስ በማመናችን እንደዳንን እንናገራለን። ተለወጥን እንላለን። ነገር ግን እነዚህ አባባሎች ትክክል ናቸውን? ያዳነን እምነታችን ነውን? ወይስ እምነታችን መንፈስ ቅዱስ ላደረገው ነገር ውጫዊ ማረጋገጫ ብቻ ነው? እምነት የደኅንነት መንገድ እንጂ ደኅንነትን እንደማይሰጠን መጽሐፍ ቅዱስ ያስተምረናል። ደኅንነት መንፈስ ቅዱስ በሰው ልብ ውስጥ የሚያደርገው ታላቅ ተአምር ነው። እኛ የምናደርገው ድርጊት ውጤት አይደለም። በምንድንበት ወቅት መንፈስ ቅዱስ ምን እንደሚያደርግ ለመረዳት ከመጻናችን በፊት የነበረንና በኋላ የሚኖረንን ሁኔታ መመልከት ያስፈልገናል። ከመጻናችን በፊት በእርግጥ ምን እንመስል ነበር? ከዳንስ በኋላ ምን ሆነናል?

ሀ. ከመጻናችን በፊት ምን እንመስል እንደ ነበር መጽሐፍ ቅዱስ የሚያስተምረን የሚከተለውን ነው።

6ኛ ጥያቄ፡- የሚከተሉትን ጥቅሶች ተመልከት። ኢሳ. 59:2፤ ዮሐ. 8:44፤ ሮሜ 1:18፤ 5:10፤ 8:7-8፤ 1ኛ ቆሮ. 2:14፤ ኤፌ. 2:1-3፤ 5:8፤ ፊልጵ. 3:18-19፤ 1ኛ ዮሐ. 3:7-9። እነዚህ ጥቅሶች ከመጻናችን በፊት ስለነበርንበት ሁኔታ የሚያሳዩን ምንድን ነው?

1. በመንፈሳችን መታን ነበርን፡- የሞተ ነገር በውስጡ ሕይወት የለውም። ለማሰብ፣ ለማቀድና፣ ለመምረጥ ችሎታ የለውም። ምንም ነገር

ለማድረግ አይችልም። ስለዚህ መጽሐፍ ቅዱስ በመንፈሳችን መታን ነበረን ሲል ክርስቶስ የሌላቸው በሙሉ በራሳቸው ከእግዚአብሔር ጋር ኅብረት ለማድረግ፣ መንፈሳዊ ነገሮችን ለማወቅና ለመረዳት ብሎም ለደኅንነት የራሳቸውን ምርጫ ለማድረግ ምንም ችሎታ እንደሌላቸው ማመልከት ነው። ከእነዚህ የትኞዎቹም ከመሆናቸውም በፊት ሕይወትን የመስጠት ሂደት መጀመር አለበት።

2. መንፈሳዊ ነገሮችን ለመረዳት የማንችል ነበርን፡- በሥጋም ሆነ በመንፈስ ለመዳን አንድ ሰው ያለበትን ሁኔታና የሚድንበትን መንገድ ማወቅ አለበት። ሙት ከሆነ ይህ እንዴት ሊሆን ይችላል? ያልዳነ ሰው መንፈሳዊ ነገሮችን ለመረዳት ካልቻለ ይህ እንዴት ሊሆን ይችላል? ለመታዘዝም ሆነ ላለመታዘዝ ምርጫ ለማድረግ እንኳ መንፈሳዊ ጀርቆቹና ዓይኖቹ መከፈት አለባቸው። እርሱ በሰው ሕይወት ውስጥ አንድ ነገር እሲከሚያደርግ ድረስ ደኅንነት እንደሚያስፈልገንና የእግዚአብሔርን የደኅንነት መንገድ ለመረዳት ከሰብአዊ ችሎታ በላይ ነው።

3. የኃጢአት ባሪያዎች ነበርን፡- ባሪያ የሆነ ሰው ሕይወቱን ሊቆጣጠር አይችልም። ዕቅዶቹ፣ አሳቦቹና ፍላጎቶቹ በሙሉ በአንድ ሌላ ኃይል ቁጥጥር ሥር ናቸው። ከመዳናችን በፊት የኃጢአት ባሪያዎች እንደ ነበርንና ኃጢአትም ይቆጣጠረን እንደነበር ተጽፏል። ኃጢአታችንን የማሸነፍ ችሎታ አልነበረንም። ኃጢአት ለማድረግ ባንፈልግም እንኳ ኃጢአት ይቆጣጠረንና እንድንፈጽመው ያስገድደን ነበር። ለኃጢአት ባሪያ የሆነ ሰው መልካም ለመሥራት ወይም መልካም መንገድን ይህም ማለት የእግዚአብሔርን መንገድ ለመከተል ምርጫ የለውም።

4. በጨለማ ውስጥ ነበርን፡- ምንም ብርሃን በሌለበት ለማየት ፈጽሞ አይቻልም። እጅግ ጨለማ በሆነበት ሌሊት እንኳ ጥቂት ለማየት የሚረዱን ከዋክብት አሉ። ጭላንጭላ ብርሃናቸው ከጠፋ ግን ምንም ነገር ማየት እስከሚሳነን ፍጹሙ ጨለማ ይከድነናል። ከመዳናችን በፊት በመንፈሳዊ ጉዳይ በፍጹም ጨለማ ውስጥ ነበርን። መንፈሳዊ የሆነ ምንም ነገር ለማየት አንችልም ነበር። ከነበርንበት ከጥልቁ ለመውጣትና ደኅንነትን ለማግኘት እንድንችል የሚረዳን አንዳችም ብርሃን አልነበረም።

5. በሰይጣን መንግሥት ውስጥ ነበርን፡- በአንድ መንግሥት ግዛት ሥር ያለ ሰው ሙሉ በሙሉ በዚያ መንግሥት ቁጥጥር ሥር ነው። ከመታዘዝና ከመገዛት በስተቀር ለማመፅ እንኳ አይችልም። ከመዳናችን በፊት ሙሉ በሙሉ በሰይጣን ቁጥጥር ሥር ነበርን። ፈቃዳችንን እንደ ፈቃዱ ይነዳ ስለነበር ምንም ማድረግ አንችልም ነበር። ሙሉ በሙሉ ይቆጣጠርን ስለነበር ዓመፅ አካሂደን የእግዚአብሔር መንግሥት አካል ለመሆን ብንፈልግ እንኳ አንችልም ነበር።

6. የእግዚአብሔር ቁጣ በላያችን ነበር፡- እግዚአብሔርንና ሕግጋቱን በመታዘዝ ለመኖር ፈቃደኞች ስላልሆንን የእግዚአብሔር የጽድቅ ቁጣ በላያችን ላይ ሆኖ ሁልጊዜ በእግዚአብሔር ፍርድ ሥር እንኖር ነበር።

7. የእግዚአብሔር ጠላቶች ነበርን፡- በኃጢአት ተፈጥሮአችን ምክንያት ዘወትር የምናደርገው እግዚአብሔር ከሚፈልጋቸው ነገሮች ተቃራኒ የሆኑትን ነበር። እግዚአብሔር እንድናደርግ የከለከለንን ነገር በማድረግ እየናርን ሌሎችም ይኸንኑ እንዲያደርጉት ስናበረታታ ነበርን።

7ኛ ጥያቄ፡- ሀ) ይህ ነገር ብዙ ሰዎች በኢየሱስ ለምን እንደሚያምኑ ለመረዳት እንዴት ያግዘናል? ለ) ይህ ነገር ከመጻናችን በፊት አንድ ተአምር መፈጸም እንዳለበት እንዴት ያስረዳናል? ሐ) ከጨለማ አምልጦህ በብርሃን ለመመላለስ የረዳህን እግዚአብሔርን ስለ ምሕረቱና ጸጋው ለማመስገን ጊዜ ውሰድ።

### ለ. መንፈስ ቅዱስ እኛን የሚያድንበት ሂደት

መጽሐፍ ቅዱስ ከክርስቶስ ውጭ ስላለ ሰው የሚያሳየን ሥዕል በጣም የጨለመ ነው። የደኅንነትን መንገድ ለመምረጥ ምንም መላ የለውም። እግዚአብሔርን በመምረጣችን አንዳንዶቻችን ትምክህት የሚሰማን ከማመናችን በፊት የነበረንን ተስፋ አስቆራጭ ሁኔታ ስለማንረዳ ነው። የነበርንበት ሁኔታ አስከፊነትና በኢየሱስ ግመን ፈጽሞ ያለመቻላችንን ከተረዳን በኢየሱስ ግመን እንድንችል መንፈስ ቅዱስ የሠራው ተአምር ምን ያህል ገናና እንደሆነ እንገነዘባለን። እግዚአብሔር አብ፤ እግዚአብሔር ወልድና እግዚአብሔር መንፈስ ቅዱስ የእግዚአብሔር ልጆች ያደርጉን ዘንድ የሠሩትን ታላቅ ሥራ የምንረዳው ተስፋ-ቢለ የነበርን መሆናችንን በሚገባ ስንገነዘብ ነው። ታላቅ ምሕረቱንና ጸጋውን፣ እንዲሁም በጸጋው ብርሃን ዛሬ ሐሴት የምናደርግባቸውን ብዙ በረከቶች የምናስተውለው ያኔ ብቻ ነው።

8ኛ ጥያቄ፡- ሮሜ 8:28-30 አንብብ። እነዚህ ጥቅሶች በደኅንነታችን ሂደት ውስጥ እግዚአብሔር ስለሚሠራው ታላቅ ሥራ ምን ያስተምራናል?

መጽሐፍ ቅዱስ የሰው ደኅንነት ሂደት እንደሆነ ያስተምረናል። በዚህ ሂደት ትልቅ ሚና የሚጫወተው መንፈስ ቅዱስ ነው። የእግዚአብሔር ፍቅር በእኛ ፈንታ ከመቆሙ የተነሣ አማኝ ሆነን በተቀዳጀነው ዋስትና ላይ ጳውሎስ ያለውን ትኩረት ለመግለጽ በርካታ ቃላትን በመጠቀም ያብራራዋል። ሮሜ 8:28-30 የደኅንነትን ሂደት ከእግዚአብሔር አመለካከት አኳያ ያሳያል። ሰው ይድን ዘንድ እግዚአብሔር በሕይወቱ ምን እንደሚያደርግ ይተነትናል። ትኩረቱ በደኅንነት ሂደት ውስጥ ሰው በሚሰጠው ምላሽ ላይ አይደለም። እግዚአብሔር ከእያንዳንዳችን ጋር ያለው ግንኙነት የጀመረው «በቅድመ-እውቀቱ» ነው። በመጽሐፍ ቅዱስ ውስጥ ይህ ሐረግ የሚያመለክተው እግዚአብሔር እንደምንድን አስቀድሞ ማወቁን ብቻ ሳይሆን በሉዓላዊ በጎነቱ ከእኛ ጋር ኅብረት ለመፍጠር አስቀድሞ የወሰነ መሆኑን ጭምር ነው። ጳውሎስ አስቀድሞ ያውቃቸውን «ወሰናቸው» ይላል። እግዚአብሔር፣ አስቀድሞ የወሰነው ከእኛ ጋር ኅብረት እንዲኖረው ብቻ ሳይሆን ኢየሱስ ክርስቶስን እንድንመስል እንደሚያደርገንም ጭምር ነው። እግዚአብሔር አስቀድሞ ልጆቹ ይሆኑ ዘንድ የወሰናቸውን ጠራቸው። በዚህ ቦታ ባይገለጥም እንኳ እንድናምን ይህ ጥሪ ወደልባችን የመጣው

በመንፈስ ቅዱስ በኩል ለመሆኑ የሚያጠራጥር አይደለም። የመንፈስ ቅዱስን ጥሪ የተቀበሉትን እግዚአብሔር ያጸድቃቸዋል። ይህ ማለት በደለኞች አይደለም በማለት ስለ እኛ ይመሰክራል፤ ደግሞም በክርስቶስ ኢየሱስ ውስጥ እንደ ንጹሐን ይመለከተናል ማለት ነው። የሂደቱ ማጠቃለያ እግዚአብሔር እንደሚያከብረን የሰጠን ተስፋ ነው። ወደ መንግሥተ ሰማይ ሊወስደን እንደ እግዚአብሔር ልጆች የሚጠብቀንን ክብር ሊያገናኛን ቃል ይገባል። እንዴት ዓይነት አስደናቂ ሂደት! እንዴት ዓይነትስ አስደናቂ አምላክ ነው።

ሐ. ከዳንን በኋላ ምን እንደምንመስል የመጽሐፍ ቅዱስ ትምህርት

9ኛ ጥያቄ፡- የሚከተሉትን ጥቅሶች አንብብ። ዮሐ. 1:12፤ 5:24፤ ኤፌ. 2:4-10፤ ቂላ. 1:13፤ 19-22፤ 27፤ 2:13-14፤ 2ኛ ቆሮ. 5:17፤ 21። እነዚህ ጥቅሶች አንዴ ከዳንን በምንኖረው ሕይወት ውስጥ መንፈስ ቅዱስ ስለሚፈጥረው ልዩነት ምን ያስተምሩናል?

መንፈስ ቅዱስ በሕይወታችን የሚሠራው ተአምራት እጅግ ታላቅ ከመሆኑ የተነሣ ሁለንተናችንን ይለወጣል። በፊት ሙታን ነበርን፤ አሁን ግን ሕያው ነን። መንፈሳዊ ነገሮችን ለመረዳት አንችልም ነበር፤ አሁን ግን እንችላለን። በአንድ ወቅት የጋጢአት ባሪያዎች ነበርን፤ አሁን ግን በክርስቶስ ነፃነት አለን። ቀድሞ በጨለማ ነበርን፤ አሁን ግን በብርሃን እንኖራለን። ቀድሞ በሰይጣን ግዛት ውስጥ ነበርን፤ አሁን በኢየሱስ ክርስቶስ መንግሥት ውስጥ ነን። ጋጢአታችን ሙሉ በሙሉ ይቅር ተብሏል። አሁን ጸድቅ፤ አዲስ ፍጥረት የእግዚአብሔር ልጆች ነን፤ ዘላለማዊ ሕይወትም አለን ወዘተ....።

10ኛ ጥያቄ፡- ሀ) አንድን ሰው በአካል ከሞት እንዲነሣ ከማድረግ ይልቅ ይህ ከፍተኛ ለውጥ ታላቅ ተአምር የሚሆነው እንዴት ነው? ለ) በእግዚአብሔር ይህን ተአምራቶች በሕይወትህ ሰላደረገ ጊዜ ወስደህ አመስግነው።

ሁለተኛ ቀን፡- የመንፈስ ቅዱስ ሥራ በሰው ደኅንነት ውስጥ

(ክፍል 2)

ብዙ ጊዜ የደኅንነትን ጉዳይ እንደቀላል ሂደት እናቀርበዋለን። ነገር ግን ትናንትና እንዳየነው በጣም የተወሳሰበ ነው። እግዚአብሔር ከሚያደርጋቸው ታላላቅ ተአምራት አንዱ ሲሆን አፈጻጸሙም በፀጥታና በማይታይ መንገድ ነው። ሆኖም ግን ለዘላለም የሚዘልቅ ውጤት ያለው ብቸኛ ተአምር ነው። ሌሎች ተአምራት በሙሉ (እንደፈውስና በልሳን መናገር የመሳሰሉት) ጊዜያዊ ጥቅም ነው ያላቸው። በዘላለም ሕይወታችን ላይ ግን ሚና የላቸውም። ትናንትና እንዳየነው ደኅንነት ታላላቅ ለውጦችን ያመጣል። በሕይወታችን የተደረጉት እነዚህ ለውጦች በጥቅል «ዳግም ልደት» ይባላሉ።

11ኛ ጥያቄ፡- የሚከተሉትን ክፍሎች አንብብ። ዮሐ. 1:12፤ 3:5-8፤ 1ኛ ቆሮ. 6:11፤ 2ኛ ቆሮ. 1:21፤ 5:17፤ 1ኛ ዮሐ. 2:20፤ 26-27። ሰው በሚድንበት ጊዜ መንፈስ ቅዱስ ስለሚሠራቸው የተለያዩ ሥራዎች እነዚህ ጥቅሶች ምን ያስተምሩናል?

1. መንፈስ ቅዱስ ለክርስቲያን አዲስ ሰማያዊ ልደት ይሰጠዋል፡- በአጠቃላይ አዲስ ፍጥረት ያደርጋቸዋል (ዮሐ. 1:12፤ 3:5-8፤ 2ኛ ቆሮ. 5:17)። እግዚአብሔር በሕይወታችን ጥገናዊ ለውጥ አያደርግም። እንዳረጀ ልብስ አይደርትብንም። እግዚአብሔር መንፈስ ቅዱስ አዲስ ያደርገናል። ወደዚህ ግለም ተወልደን በመጣንበት ጊዜ አዲስ እንደነበርን ሁሉ መንፈሳዊ ልደት የሆነው ሁለተኛ ልደታችንም ሙሉ በሙሉ አዲስ ያደርገናል። ስለዚህ አዲስ ልደት በርካታ እውነቶች አሉ።

በመጀመሪያ፣ ወዲያውኑ የሚሆን (ቅጽበታዊ) ነው። ኢየሱስን እንደ ግል አዳኛችን እንደተቀበልን ወዲያውኑ ይፈጸማል። ኢየሱስን እንደ ግል አዳኛችን የምንቀበልበት ሂደት ረጅም ቢሆንም በቅጽበት የእግዚአብሔር ልጆች የምንሆንበት የተወሰነ ጊዜ በእግዚአብሔር ጻይን ፊት አለ። የሰይጣን ልጆች የነበርን ቢሆንም እንኳ ወዲያውኑ የእግዚአብሔር ልጆች እንሆናለን። በግሪክ ቋንቋ ይህ ሂደት የማይደገም የመንፈስ ቅዱስ ፍጹም ተግባር ነው። የሂደቱ ውጤት ግን አንድ ጊዜ ከተጀመረ በኋላ ይቀጥላል።

በሁለተኛ ደረጃ፣ ይህ የመንፈስ ቅዱስ ሥራ አዲስና ልዩ የሆነ ስሜት ቢሰማንም ባይሰማንም የሚሆን ነው። እግዚአብሔር መንፈስ ቅዱስ በአንድ ወይም በሌላ መንገድ በሕይወታችን ታላቅ ለውጥ መደረጉን ከመንፈሳችን ጋር ያረጋግጣልናል። አንዳንድ ጊዜ የለውጡ ውጫዊ ፍሬዎች ለመታየት ጊዜ ይወስዳሉ።

ይህ አዲስ ልደት ሰማያዊ የሆነ አዲስ ተፈጥሮን ይሰጠናል። ይህ ሰማያዊ ተፈጥሮ ከኃጢአት ነፃ ሆነን እግዚአብሔርን ደስ የሚያስኝ ተግባር እንድንፈጽም የማድረግ ችሎታ አለው። በመንፈሳዊ ብስለት እንድናድግና ክርስቶስን እንድንመስልም ያደርገናል። በዚህ አዲስ ተፈጥሮ ልባችን የመንፈስ ቅዱስ ዙፋን ወይም ቤተ መቅደስ ይሆናል። እግዚአብሔርንም ደስ የሚያስኝ ፍሬ እንድናፈራ ያደርገናል።

12ኛ ጥያቄ፡- ሀ) ይህን አዲስ ልደት የተለማመድከው መቼ ነበር? ለ) በሕይወትህ ለውጥ ያመጣው በምን መንገድ ነበር?

13ኛ ጥያቄ፡- ሀ) አንድ ክርስቲያን ኃጢአት ቢያደርግ መንፈስ ቅዱስ ትቶት ይሄዳል የሚል ትምህርት ክርስቲያን ቢያስተምር ለምተህ ታውቃለህ? ለ) ያስተማሩትን ግለጽ። ሰው ኃጢአትን በሚያደርግበት ጊዜ መንፈስ ቅዱስ ትቶት እንደሚሄድ ለማረጋገጥ የተጠቀሙት ጥቅስ ምን ነበር? ሐ) አንተ ስለዚህ ጉዳይ ምን ታምናለህ? ለምን?

2. መንፈስ ቅዱስ ወደ ክርስቲያን ሕይወት ይመጣና ማደሪያው ያደርገዋል፡- የአዲስ ኪዳንን ዘመን ከብሉይ ኪዳን የተለየ የሚያደርገው



ዋናው የመንፈስ ቅዱስ ሥራ ይህ ነው። አንድ ሰው በልሳን ካልተናገረ በስተቀር መንፈስ ቅዱስ ወደ ሕይወቱ ለመግባቱ ማስረጃ የለንም የሚሉ አንዳንድ ክርስቲያኖች አሉ። ይሁንና ካሪዝማቲክ የሆኑትንም ይሁን ያልሆኑትን አካትቶ የብዙ ክርስቲያኖች አጠቃላይ አስተሳሰብ አንድ ሰው በኢየሱስ ክርስቶስ በሚያምንበት ጊዜ መንፈስ ቅዱስ ወደ አዲሱ የእግዚአብሔር ልጅ ልብ በመምጣት ማደራያውን በዚያ ያደርጋል የሚል ነው። ጥቂት ቆይተን አንድ ሰው ከዳነ በኋላ መንፈስ ቅዱስ «ሙሉ» ክርስቲያን እንዲሆን ማድረግ ስለሚገባው ነገር ያሉትን የአመለካከት ልዩነቶች እንመለከታለን። መንፈስ ቅዱስ በእያንዳንዱ ክርስቲያን ሕይወት ውስጥ እንደሚኖር የሚያስረዱ ሦስት ዋና ማረጋገጫዎች በመጽሐፍ ቅዱስ ውስጥ አሉ።

ሀ. መጽሐፍ ቅዱስ መንፈስ ቅዱስ የሌለው ሁሉ ከእግዚአብሔር አይደለም ይላል (ሮሜ 8:9 ተመልከት)። ይሁዳ ስለ ዘግቶች ሲናገር፤ ሐሰተኛ አስተማሪዎች መንፈስ ስለሌላቸው ከእግዚአብሔር አይደሉም ብሏል (ይሁዳ 19)። በአዲስ ኪዳን ውስጥ በሐዋርያት ሥራ መጽሐፍ ከተጠቀሱት አንዳንድ ልዩ ሁኔታዎች በስተቀር አንድ ሰው አማኝ ሆኖ መንፈስ ቅዱስ ስለሌለው እግዚአብሔር እንዲሰጠው መጸለይ ያስፈለገበት ጊዜ አልነበረም። (ማስታወሻ፡- በሐዋርያት ሥራ መጽሐፍ ውስጥ የሚገኙ አንዳንድ ክፍሎች አንድ ሰው መንፈስ ቅዱስ ሳይኖረው ክርስቲያን ሊሆን እንደሚችል የሚያስተምሩ ቢመስሉም፤ እነዚሁ ክፍሎች መንፈስ ቅዱስ የሌላቸው ክርስቲያኖች ሊኖሩ መቻላቸውን እንደማያስተምሩ ቆይተን እንመለከታለን።) ኢየሱስ በመንፈስ ቅዱስ አማካይነት በውስጣቸው ለዘላለም እንደሚኖር ለደቀ መዛሙርት ነግሮአቸዋል (ዮሐ. 14:16-18፤ ሚቲ. 28:20)። ኃጢአት መንፈስ ቅዱስ ትቶን እንዲሄድ የሚያደርግ ከሆነ ኢየሱስም ትቶን ይሄዳል ማለት ነው። ደግሞም አልዳንም ማለት ነው። ምክንያቱም መዳን ማለት መንፈስ ቅዱስን ማግኘት ማለት ነው። መንፈስ ቅዱስ የሌለው ማንኛውም ሰው አልዳንም።

ለ. መንፈስ ቅዱስ የእግዚአብሔር ስጦታ ስለመሆኑ ሁልጊዜ የተነገረ ነው። (ዮሐ. 7:37-39፤ ዮሐ. 11:16-17፤ ሮሜ 5:5፤ 1ኛ ቆሮ. 2:12፤ 2ኛ ቆሮ. 5:5)። እነዚህን ጥቅሶች በሙሉ በቅርበት ብንመረምራቸው የሚያሳዩት መንፈስ ቅዱስ ለአንዳንዶች በአድልዎ የሚሰጥ ለሌሎች ክርስቲያኖች ደግሞ የሚከለክል እንዳልሆነ ነው። መንፈስ ቅዱስ ከእግዚአብሔር የሚሰጥ ስጦታ እንጂ ለጸሎት ወይም ለመልካም ሥነ ምግባር የሚሰጥ ሽልማት አይደለም።

ሐ. ኃጢአትን በሚያደርጉ ክርስቲያኖች ሕይወት መንፈስ ቅዱስ መኖሩን እንደማይተው ተነግሮአል። ይህ አንዳንዶች ኃጢአት ስለሠሩ መንፈስ ቅዱስ እንዳይተዋቸው ከሚጸልዩበትም ሆነ፤ በኃጢአት ምክንያት መንፈስ ቅዱስ ክርስቲያንን ሊተው ይችላል ብለው ከሚያስተምሩ ሰዎች ትምህርት ተቃራኒ ነው። በ1ኛ ቆሮ. 6:19-20 በብዙ ኃጢአት ስለተቸገሩ የቆሮንቶስ ክርስቲያኖች ጳውሎስ ሲናገር መንፈስ ቅዱስ እንደሚገኝ ጠቅሷል። (ማስታወሻ፡- የቆሮንቶስ ክርስቲያኖች በመከፋፈል ይኖሩ ነበር፤ በመንፈስ ትዕቢት ተሞልተው ነበር፤ በዝሙት የሚኖር ክርስቲያን በመካከላቸው ነበር።)

እንዳንድ ክርስቲያኖች ሌሎች ክርስቲያኖችን በፍርድ ቤት ይከሉአቸው ነበር።) ጳውሎስ መንፈስ ቅዱስ ትቶአቸው እንዳይሄድ ይጸልዩ ዘንድ አላዘዘቸውም። ይልቁኑ መንፈስ ቅዱስ በውስጣቸው ስለሚኖር አኗኗራቸውን እንዲለውጡ ወቀሰቸው። ኃጢአት መንፈስ ቅዱስ በኃይል እንዳይሠራና ሕይወታችንን ሙሉ በሙሉ እንዳይቆጣጠር ሊያግድ ይችላል። ኃጢአት መንፈስ ቅዱስን ያሳዝናል (ኤፌ. 4:30፤ 1ኛ ተሰ. 5:19)። ነገር ግን መንፈስ ቅዱስን ከሕይወታችን አያባርርም።

ስለዚህ የአዲስ ኪዳን ግልጽ ትምህርት እንደሚያሳየው በየትኛውም ስፍራ በማንኛውም ባሕል የሚኖር ማንኛውም አማኝ መንፈስ ቅዱስ በውስጡ አለው። ኃጢአት የመንፈስ ቅዱስን ህልውና አያስቀርም። ሆኖም ግን ኃጢአት ከሕይወታችን የመንፈስ ቅዱስን ኃይል ሊወስድ እንደሚችል እንመለከታለን። ኃጢአት በመንፈስ ቅዱስ «ሙላት» ላይ ተጽእኖ ያደርጋል።

---

14ኛ ጥያቄ፡- ሀ) ከላይ የቀረቡት ምክሮች ዛሬ በኢትዮጵያ ውስጥ የሚገኙ ብዙ ክርስቲያኖች ከሚያስተምሩት በምን ይለያሉ? ለ) የትኛውን አመለካከት ትመርጣለህ? ለምን?

---

3. መንፈስ ቅዱስ ክርስቲያንን ያጥባል (1ኛ ቆሮ. 6:11)። በአዲስ ኪዳን ዘመን መጀመሪያ አካባቢ ሰው በኢየሱስ ክርስቶስ ካመነ በኋላ ወዲያውኑ ይጠመቅ ነበር። የማመን ተግባርና የጥምቀት ሥርዓት በአንድ ጊዜ ይፈጸም ስለነበር በአንዳንድ ጥቅሶች እጅግ ተቆራኝተው ቀርበዋል። በሕዝቡ አእምሮና በትምህርቱም ይህ ሥርዓት በጥምቀት የኃጢአትን ታጥቦ መወገድ የሚያመለክት ነበር። ነገር ግን ጥምቀት ሰውን የሚያድነው ነገር አልነበረም። ይህ መንፈስ ቅዱስ የሚያደርገውን ውስጣዊ ማንጸት የሚያሳይ ውጫዊ ምሳሌ ነበር። አዲስ ኪዳን የጥምቀት ሥርዓት በራሱ ሰውን እንደሚያድን በየትም ስፍራ አያስተምርም። መጽሐፍ ቅዱስ በግልጽ የሚያስተምረው መንፈሳዊ መንጸትን የሚያስገኝልን በኢየሱስ ላይ ያለን እምነት እንደሆነና ሰውን በመኮነን የእግዚአብሔር ፍርድ በላዩ እንዲሆን የሚያደርገው አለማመን ስለመሆኑ ነው።

በአዲስ ኪዳን ብዙ ጊዜ መንፈስ ቅዱስ ከልብስ ላይ ቆሻሻን እንደሚያስወግድ ውኃ ሆኖ ቀርቧል። መንፈሳዊ ቆሻሻችን የሆነውን ኃጢአታችንን አጥቦ ይጥላል። ከኃጢአት የነፃን ያደርገናል (1ኛ ዮሐ. 1:9)። የመንፈስ ቅዱስ ማንጸት ሁለት መልኮች አሉት። በመጀመሪያ፡ መንፈስ ቅዱስ በአጭም (<ንጹሕ>) የእግዚአብሔር ልጆች ሆነን ወደ እግዚአብሔር ህልውና ለመግባት የሚያስችል ዘላቂ መንጸት ይሰጠናል። በ1ኛ ቆሮ. 6:11 ጳውሎስ ስለ መንፈስ ቅዱስ ማንጸት በሚናገርበት ጊዜ የኃላፊ ጊዜን የተጠቀመው ለዚህ ነው። በሁለተኛ ደረጃ፡ በየቀኑ ከምንሠራው ኃጢአት በተደጋጋሚ የመንጸት ጉዳይም አለ። ይህንን የሚያደርገው የክርስቶስን ደም ወደ ሕይወታችን በማምጣት ነው።

4. መንፈስ ቅዱስ ክርስቲያኖችን ይቀድሳል (1ኛ ቆሮ. 6:11)። በመጽሐፍ ቅዱስ ውስጥ እጅግ ተዘውትረው ከሚጠቀሱ ቃላት አንዱ «መቀደስ» የሚለው ቃል ነው። ብዙ ጊዜ መቀደስ የሚለው ቃል ትርጉሙ ከኃጢአት ነፃ መሆኑን የሚያመለክት ቢመስለንም፣ አሳቡ ግን «መለየት» ነው። በብሉይ ኪዳን እንስሳት፣ ከተሞችም እንኳ ለአምልኮ ወይም ሙሉ በሙሉ ለመጥፋት ለብቻ በመለየት ተቀድሰው እናያለን። ስለዚህ መቀደስ ማለት ከአንድ ነገር ለእግዚአብሔር አገልግሎት መለየት ማለት ነው። ብዙ ጊዜ ስለ ግለሰቦች ስንናገር ይህ መለየት ከኃጢአት ሕይወት የመለየትን አሳብ ይይዛል። ይህን አሳብ በአዲስ ኪዳንም ቀጥሎ እናየዋለን። ክርስቲያኖች ሁሉ በመንፈስ ቅዱስ ተቀድሰዋል። ጳውሎስ በዚህ ስፍራም የተጠቀመው የኃላፊ ጊዜን እንደሆነ ልብ በሉ። ክርስቲያኖች ከዓለም ስለተመረጡ ከዓለም የተለዩ ናቸው። ለእግዚአብሔር ተለይተው ለእርሱ ጥቅምና ከብር ይሆናሉ። ይህ መለየት እራሳችንን ከኃጢአት በሕይወታችን ላይ ያለውን የኃጢአት ኃይል የደመሰሰውም እርሱ ነው። (ማስታወሻ፡- መንፈስ ቅዱስ እኛን የቀደሰን በደኅንነታችን ጊዜ ብቻ ሳይሆን በዕለታዊ ሕይወታችንም በተግባራችን ንጹሕ እንድንሆን ይሠራናል። ስለዚህ መቀደስ ሙሉ በሙሉ የተፈጸመ ኃላፊ ሥራና በጊዜው የሚከናወነውን ቀጣይ የመንፈስ ቅዱስ ተግባር ያጠቃልላል።)

5. መንፈስ ቅዱስ ክርስቲያንን ያጽድቃል (1ኛ ቆሮ. 6:11)። በዚህ ጥቅስ ውስጥ የምንመለከተው የመንፈስ ቅዱስ ሦስተኛ ሥራ ይኸውም የጽድቅ ሥራ ነው። እንደምታስታውሱት «ጻድቅ» የሚለው ቃል «ጥፋተኛ አይደለም» ለማለት በፍርድ ችሎት የሚሰነዘር አነጋገር ነው። ኢየሱስ በመስቀል ላይ የኃጢአትን ቅጣት ስለከፈለና መንፈስ ቅዱስ ደግሞ የክርስቶስን የመስቀል ሥራ በሕይወታችን ላይ ተግባራዊ በማድረግ ኃጢአታችንን ስለሚሸፍንልን እግዚአብሔር ክርስቲያኖች በሙሉ «ጥፋተኞች አይደላችሁም» ወይም ጻድቅ ናችሁ ብሎ ያውጃል። አዎን አሁንም ቢሆን ኃጢአትን እናደርጋለን። ነገር ግን የኃጢአታችን ዋጋ በመስቀል ላይ ተከፍሎአል። ከምንፈጽመው ኃጢአት በመስቀል ላይ በፈሰሰው በኢየሱስ ክርስቶስ ደም ሊሸፈን የማይችል አንድም እንኳ የለም። ስለዚህ እግዚአብሔር ወደ እኛ በሚመለከትበት ጊዜ በእርሱ ፊት በኃጢአት ምክንያት ጥፋተኞች ያለመሆናችንን እንደሚናገር እናውቃለን። ከጻንን በኋላ የምንፈጽማቸው ኃጢአቶች ከእግዚአብሔር ጋር ያለንን ግንኙነት ያበላሹብናል። ነገር ግን በጻንንበት ጊዜ እግዚአብሔር «ጥፋተኞች አይደላችሁም» ብሎ ያወጀውን አዋጅ ሊያሸሩ አይችሉም። ለክርስቲያኖች የኃጢአት ኑዛዜ ከእግዚአብሔር ጋር ያለንን ግንኙነት ለማደስ እንጂ እግዚአብሔር በእኛ የጣለውን «ጥፋተኛ ነህ» የሚል ፍርድ ለማንሣት አይደለም።

15ኛ ጥያቄ፡- በእግዚአብሔር ላይ ኃጢአትን ስለሠራህ፤ ከእርሱ ፍቅርንና ተቀባይነትን ማግኘት የሚያገባህ አድርጎ ሰይጣን ሲከሰስህ፤ እነዚህ ሦስት የመንፈስ ቅዱስ ሥራዎች ልዩ በረከት የሆኑልህ እንዴት ነው?

6. የመንፈስ ቅዱስ ቅባት (2ኛ ቆሮ. 1:21 1ኛ ዮሐ. 2:20፤ 26-27)። በብሉይ ኪዳን ዘመን አንድ ሰው በዘይት ሲቀባ ድርጊቱ የሚያሳየው ያ ሰው ወይም ነገር እንደ ልዩና ቅዱስ ተደርጎ ለብቻ መለየቱን ነበር (ዘፀአ. 30:25-33)። በኋላ በዘይት መቀባት ከመንፈስ ቅዱስ ጋር በቅርበት በመያያዝ፤ መንፈስ ግለሰቡን ለአገልግሎት ማስታጠቁን የሚያመለክት ሆነ (ለምሳሌ ዳዊት)። በአዲስ ኪዳን መቀባት የሚለው ቃል በአብዛኛው የተጠቀሰው ስለ ኢየሱስ ክርስቶስ ነው (ለምሳሌ ሉቃ. 4:18፤ ዮሐ. 4:27)። ነገር ግን በአዲስ ኪዳን መንፈስ ቅዱስ አማኞችን እንደሚቀባ ሦስት ጊዜ ተጽፎ እንመለከታለን። (ማስታወሻ፡- በ1ኛ ዮሐንስ በአማኞች ውስጥ የሚኖር፤ የሚያስተምራቸውና ከስሕተት የሚጠብቃቸው መንፈስ ቅዱስ፤ ቅባት የሚል ሌላ ስም ተሰጥቶታል።) የእነዚህ ሦስት ጥቅሶች ዘለቅ ያለ ጥናት የሚከተሉትን እውነቶች ግልጽ ያደርጋል።

ሀ. በመንፈስ ቅዱስ መቀባት በእግዚአብሔር እንጂ በሰዎች የሚከናወን ነገር አይደለም።

ለ. በመንፈስ ቅዱስ መቀባት ያለቀ የተጠናቀቀ ተግባር ነው። ለአንዴና ለመጨረሻ የተደረገ ነው። ይህን የሚያረጋግጠው፤ በእነዚህ ጥቅሶች በእያንዳንዳቸው፤ በግሪኩ ቋንቋ የተመለከተው ግሥ በአሁኑ ጊዜ ውጤትን ለሚሰጥ የኃላፊ ጊዜ የሚያገለግል መሆኑ ነው። በመንፈስ ቅዱስ እንድንቀባ የታዘዝንበትም ቦታ የለም።

ሐ. ቅባቱ በክርስቲያኖች ሁሉ ላይ ነው። አንዳንድ ክርስቲያኖች እንደሚቀቡ ሌሎች እንዳማይቀቡ የሚገልጽ ምንም መረጃ የለም።

ሰው በመንፈስ ቅዱስ ለምን እንደሚቀባ አዲስ ኪዳን ፈጽሞ በግልጽ አይናገረም። መንፈስ ቅዱስ ክርስቲያኖችን እንዲያስተምር ከተፈለገ መቀባት እንደሚቀድም እናውቃለን። ነገር ግን ይህን አሳብ በብሉይ ኪዳን ቅዱሳን ውስጥና በክርስቶስ ውስጥ ስንመለከተው ለእግዚአብሔር ከሚሰጥ አገልግሎት ጋር ተቆራኝቶ እናገኘዋለን። ስለዚህ መንፈስ ቅዱስ ለክርስቲያኖች ሁሉ የሚሰጠው ቅባት ዓላማ ለእግዚአብሔር አገልግሎት ለመለየት ነው ብንል ከእውነት አንርቅም።

ስለዚህ በመንፈስ ቅዱስ መቀባት የመንፈስ ቅዱስ ማደሪያ ከመሆን ጋር ተመሳሳይ ነው። ሁለቱም ተመሳሳይ የሚሆኑት ለአንዴና ለመጨረሻ ለክርስቲያኖች ሁሉ የሚደረጉ በመሆናቸው ነው። ይህ እውነት የመንፈስ ቅዱስ ልዩ መቀባት አለን ስለዚህ ልዩ ተአምራትን ለማድረግ እንችላለን በማለት ከሚያስተምሩት ጋር ተመሳሳይ አይደለም። ብሉይ ኪዳንም ሆነ አዲስ ኪዳን በመንፈስ ቅዱስ መቀባትን በዚህ መልክ አያቀርቡትም። ስለዚህ ይህ ነገር ልዩ «ቅባት» ብለው የሚናገሩትን ከመሻት እንድንጠነቀቅ ሊያደርገን ይገባል።

16ኛ ጥያቄ፡- የመጀመሪያዎቹን ሁለት ቀናት ትምህርት ከልሰ። መጻን ትቻል ዘንድና በጻንከበትም ጊዜ መንፈስ ቅዱስ በሕይወትህ ያደረገውን ዘርዘር። ያንን ዘርዘር በመጠቀም ሥላሴ የሆነውን አምላክ በጸሎት አመሰግን።

ምስተኛ ቀን፡-

የመንፈስ ቅዱስ ሥራ በሰው ደኅንነት ውስጥ (ክፍል 3)

በኤፌ. 1:3-14 ጳውሎስ እግዚአብሔር በሰማያዊ ስፍራ ባለ መንፈሳዊ በረከት ሁሉ ክርስቲያኖችን ስለባረከን ያመሰግናል። ባለፉት ሁለት ቀናት ትምህርት በጻንንበት ጊዜ መንፈስ ቅዱስ በርካታ በረከቶችን ሕይወትን የሚለውጡ በረከቶችን፣ ተአምራዊ በረከቶችን እንደሰጠን አይተናል። ስለሆነም እግዚአብሔር እንድናመሰግነው መፈለጉ የሚያስገርም አይሆንም። ወደ ክርስቶስ በእምነት በተመለስንበት ቅጽበት መንፈስ ቅዱስ ስለሰጠን በረከቶች በሙሉ አብረን እግዚአብሔርን ከማመስገን ሌላ ምንም ማለት አንችልም።

17ኛ ጥያቄ፡- የሚከተሉትን ጥቅሶች አንብብ። 2ኛ ቆሮ. 1:22፤ 5:5፤ ኤፌ. 1:13፤ 4:30፤ ዮሐ. 1:12፤ ሮሜ. 8:13-17፤ ገላ. 4:5-7፤ 1ኛ ቆሮ. 12:13። ሀ) አንድ ሰው ገና በሚድንበት ጊዜ መንፈስ ቅዱስ ክርስቲያን በሆነው ሰው ውስጥ ስለሚሠራቸው ሥራዎች እነዚህ ጥቅሶች የሚሰጡትን እውነቶች ዘርዘር። ለ) እያንዳንዱ በረከት ስለያዛቸው ነገሮች አጭር መግለጫ ጻፍ።

1. የመንፈስ ቅዱስ ማኅተምና መያዣ (2ኛ ቆሮ. 1:22፤ 5:5፤ ኤፌ. 1:13፤ 4:30)። በጥንት ጊዜና ዛሬም በኢትዮጵያ ማኅተም በጣም ጠቃሚ ምልክት ነው። የባለቤትነት ምልክት ሆኖ የሚያገለግል ሲሆን፣ አንድ ሰው በአንድ ነገር ላይ ማኅተም ሊያደርግ የዚያ ነገር ባለቤት መሆኑን ያሳያል። (መጻሕፍት ላይ ስማችንን ስንጽፍ የእኛ መሆናቸውን እንደምናመለከተው ዓይነት ማለት ነው።) ደግሞም አንድ ድርጅት ለመንግሥት ወይም ለሌላ ድርጅት በሚልከው ማንኛውም አፈሴላዊ ደብዳቤ ላይ እንደሚጠቀምበት ሁሉ፣ ማኅተም፣ የሕጋዊ ሰነዶችን ትክክለኛነት የሚያረጋግጥ ነው። ደብዳቤው ሳይከፈት እንዲደርስ በፓስታው አፍ ማኅተም እንደምናሳርፍ ሁሉ፣ አንድ ሰነድ ያልተለወጠና ሕጋዊ ስለመሆኑ ማኅተም በምልክትነት ያገለግላል። መያዣ ደግሞ የመጨረሻው ክፍያ በሚካሄድበት ጊዜ ሙሉ ባለቤትነት ላይ እንደሚደረስ ዋስትና የሚሰጥ ነገር ነው።

በአዲስ ኪዳን መንፈስ ቅዱስ ማኅተም እንደሆነ ወይም በአማኝ ላይ ማኅተም የሚያደርግ እንደሆነ ተነግሮናል። ማኅተም የሚደረግበት አማኝ ነው። ማኅተም አድራጊው እግዚአብሔር መንፈስ ቅዱስን በመጠቀም በሆነ መንገድ እያንዳንዱን ልጁን ያትምበታል። በእግዚአብሔር ማኅተም የሚደረግበት ማን ነው? በአዲስ ኪዳን ውስጥ ክርስቲያኖች ማኅተም እንደተደረገባቸው በተጻፈባቸው ቦታዎች ሁሉ ማኅተሙ የተደረገባቸው ክርስቲያኖች በሙሉ ናቸው። አንዳንድ ክርስቲያኖች ብቻ ማኅተም

እንደተደረገባቸው የሚያመለክት ነገር የለም። የቆሮንቶስ ክርስቲያኖች እንኳ ያሁሉ ችግር በቤተ ክርስቲያናቸው እያለ በእግዚአብሔር እንደታተሙ ተጽፎአል። በተጨማሪ ክርስቲያን ይታተምበት ዘንድ እንዲያደርገው የተጠየቀው አንዳችም ትእዛዝ የለም። ለምሳሌ፦ ይታተም ዘንድ መጸለይ የለበትም። ስለዚህ አንድ ሰው በኢየሱስ በሚያምንበት ወቅት ወዲያውኑ መንፈስ ቅዱስ እንደሚያትመው ማሳብ እንችላለን። መንፈስ ቅዱስ በተጨማሪ አሁን በከፊል ሐሴት ለምናደርግባቸውና ወደ መንግሥተ ሰማያት ስንደርስ በሙላት የእኛ ስለሚሆኑት በረከቶች የሚያረጋግጥልን መያዣችን በመሆንም ይሠራል።

አዲስ ኪዳን በመንፈስ ቅዱስ ታትመናል፤ እርሱ ዋስትናችን ነው፤ ሲልምን ማለቱ ነው? በዚህ የመንፈስ ቅዱስ ተግባር ውስጥ ሦስት ድርጊቶች የተጠቃለሉ ይመስላል።

በመጀመሪያ፡ የባለቤትነት አሳብ አለበት። ማኅተሙ የእግዚአብሔር ለመሆናችን ማረጋገጫ ነው።

በሁለተኛ ደረጃ፡ የሥልጣን አሳብ አለው። አንድ ማኅተም ያለው ደብዳቤ ማኅተም ያደረገበትን አካል ሥልጣን የያዘ እንደሆነ፤ ሁሉ የመንፈስ ቅዱስ ማኅተም በእኛ ላይ መኖሩ የንጉሥ ልጆች ከመሆናችን የተነሣ የእግዚአብሔር ሥልጣን እንዳለን የሚያሳይ ምልክት ነው።

በሦስተኛ ደረጃ፡ የእግዚአብሔርን ተስፋዎች በሙሉ እንደምንቀበል ማኅተሙ ዋስትና ነው። የእግዚአብሔር ንብረቶች እንደምንሆን ዋስትና የሚሰጥ ነው። በእግዚአብሔር ተስፋ የተገባልንን በረከቶች በሙሉ በተለይም ደግሞ የዘላለም ደኅንነት ተስፋ እንደምንቀበል የሚያረጋግጥ ነው። ብዙ ክርስቲያኖች እንደሚያምኑት ወደ መንግሥተ ሰማይ እስክንደርስ እግዚአብሔር እንደሚጠብቅን ከእውነተኛ እምነት ተሳስተን እንዳንወድቅ እንደሚከለክለን የሚያረጋግጥ ዋስትና ነው። እግዚአብሔር የመንፈስ ቅዱስን ማኅተም አንድ ጊዜ ካደረገብን በኋላ ወድቀን ደኅንነታችንን እንድናጣና ከዘላለም ሽልማታችንም እንድንቀር የሚያደርገን አንዳችም ነገር የለም።

18ኛ ጥያቄ፦ መንፈስ ቅዱስ የሚያትመን የመሆኑ እውነት ዛሬ እንዴት ሊያበረታታን ይገባል?

1. መንፈስ ቅዱስ በእግዚአብሔር ቤተሰብ ውስጥ የልጅነት መብት ሰጥቶናል (ዮሐ. 1:12፤ ሮሜ 8:13-17፤ ገላ. 4:5-7)። ከአዲስ ኪዳን አስደናቂ እውነቶች አንዱ በዳንንበት ወቅት እግዚአብሔር ጠላቶቹ የነበርነውን እኛን ልጆቹ ማድረጉ ነው። ይህ ሂደት ማደገነት ወይም ልጅነትን መቀናጀት ይባላል። በጥንት ጊዜ ሮማውያንና ግሪኮች ልጅ ያልወለዱ ወላጆች የሌላን ሰው ልጅ ወይም የባሪያን ልጅ እንኳ በመውሰድ በሕግ የራሳቸው ልጅ ያደርጉ ነበር። ወደ ቤተሰቡ የተጨመረው የማደግ ልጅ ወዲያውኑ በሥጋ እንደተወለደ እንደማንኛውም ልጅ ሕጋዊ መብቶችን በሙሉ ያገኛል። ምንም ልዩነት አይደረግበትም። እነዚህ ወላጆች በሥጋ የወለዱት ልጅ ቢኖራቸው የመውረስ ሙሉ መብት እንዳለው ሁሉ ይህም ልጅ ይኖረዋል።

በዳንንበት ቅጽበት መንፈስ ቅዱስ እኛን ወስዶ በእግዚአብሔር ቤተሰብ ውስጥ ያስቀምጠናል። የእግዚአብሔር ልጅ በመሆን የሚገኝ መብት፣ ደረጃ ግዴታዎች በሙሉ ይሰጡናል። ይህ የልጅነት ስፍራችን ከእግዚአብሔር ጋር ያለንን ግንኙነቶች ሙሉ በሙሉ ይለውጣል። ከዚህ ቀደም በፍርሃት ከእግዚአብሔር ርቀን እንዳልነበርን አሁን ግን በሙሉ ልብ ወደ እግዚአብሔር መቅረብ እንችላለን። መንፈስ ቅዱስ ያለግጽረጥ የእግዚአብሔር ተወዳጅ ልጆች መሆናችንን ያሳስበናል። ትንሽ ልጅ ምድራዊ አባቱን «አባዬ» ብሎ እንደሚጠራ ከእግዚአብሔር ጋር እጅግ በቀረበ መንገድ እንድንጎጋገር ያስችለናል። በልጅነታችን በእግዚአብሔር ተስፋ የተገቡልንን ዘላለማዊ በረከቶች በሙሉ ከኢየሱስ ክርስቶስ ጋር እንደምንወርስ ቃል ገብቶልናል። ነገር ግን ይህ መብት ከግዴታዎች ጋር አብሮ የሚመጣ ነው። እግዚአብሔርን ደስ በሚያሰኝ መንገድ በመኖር የቤተሰቡን ስም እንዳናጎድፍ መጠንቀቅ አለብን። ልጅ ወላጆቹን እንደሚታዘዝ ሁሉ ለእግዚአብሔር አብ የመታዘዝ ግዴታ አለብን።

19ኛ ጥያቄ፡- እውነተኛ አማኝ ከሆንክ የእግዚአብሔር ልጅ ነህ። ሀ) እግዚአብሔርን እንደ አባት ብትቆጥርና እንደ ፈጣሪ ብቻ ብትቆጥር ከእርሱ ጋር የሚኖርህ ግንኙነት የሚለወጠው በምን በምን መንገድ እንደሆነ በዝርዝር ግለጽ። ለ) እግዚአብሔር አባትህን ምን ያህል እንደምትወደው ለመግለጽ ጊዜ ውሰድ።

3. የመንፈስ ቅዱስ ጥምቀት (1ኛ ቆሮ. 12:13)። ይህን የጥናት መጽሐፍ በጻፈው ሰው አመለካከት መንፈስ ቅዱስ አንድን ሰው የማጥመቅ ሥራው የሚፈጸመው ሰውየው በዳን ጊዜ ከመቅጽበት ነው። አዲሱን አማኝ የክርስቶስ አካል በሆነችው ጽንፈ ዓለም ቤተ ክርስቲያን የመጨመር ተግባር የመንፈስ ቅዱስ ሥራ ነው። ከየትኛውም ነገድ ይምጣ ምንም ዓይነት የታ ይኑረው ምንም ዓይነት ማኅበረሰባዊ አቋም ይኑረው የመንፈስ ቅዱስ ጥምቀት የዳነውን ሰው ወስዶ በክርስቶስ አካል ውስጥ እኩል ደረጃ ያለው አባል ያደርገዋል። በክርስቲያኖች መካከል ውዝግብ ከሚያሰነሡ ጉዳዮች አንዱ ይህ በመሆኑ ወደፊት ባሉ ትምህርቶች በጥልቀት እንመለከተዋለን።

20ኛ ጥያቄ፡- ከ 1ኛ እስከ 4ኛ ቀን ያሉ ትምህርቶችን ከልሰ። ሠንጠረዥ አብጅ። በመጀመሪያው ክፍል ውስጥ አንድ ሰው ክርስቲያን በሚሆንበት ወቅት መንፈስ ቅዱስ የሚፈጽማቸውን ተግባራት በሙሉ ዘርዝር። በሁለተኛው ክፍል ይህ በረከት ምን ማለት እንደሆነ አጭር ገለጻ ጻፍ። በሦስተኛው ክፍል ውስጥ ደግሞ እንደ እግዚአብሔር ልጅነትህ ይህ በረከት ለምን ለአንተ ጠቃሚ እንደሆነ ግለጽ።

አንድ ሰው በሚድንበት ጊዜ መንፈስ ቅዱስ የሚፈጽማቸውን አገልግሎቶች የዘረዘርን ቢሆንም እንኳ ከእነዚህ አብዛኞቹ አገልግሎቶች ተወራራሽ መሆናቸውን ማስታወስ ይገባናል። እንዲያውም አንዳንድ የሥነ መለኮት ሊቃውንት እነዚህ ሁሉ የዘረዘርናቸው የመንፈስ ቅዱስ አገልግሎቶች በጥቅሉ የሚያመለክቱት አንድን ሁኔታ ነው ብለው ያምናሉ። መጽሐፍ ቅዱስ የሚለው አንድ ሰው በሚድንበት ጊዜ ከእግዚአብሔር አብና

ከእግዚአብሔር ወልድ ልዩ ስጦታ ይቀበላል ብለው ያምናሉ። ይህ ስጦታ የመንፈስ ቅዱስ በሰው ልብ ውስጥ መኖር ወይም ማደር ነው። የዚህ የመንፈስ ቅዱስ ማደር ወይም መኖር በተለያዩ መንገዶች ይገለጻል። እነዚህም «የመንፈስ ቅዱስ ተስፋ»፣ «የመንፈስ ቅዱስ ማደሪያ»፣ «የመንፈስ ቅዱስ ዘር»፣ «የመንፈስ ቅዱስ ጥምቀት»፣ «በመንፈስ ቅዱስ ልጅ የመሆን ሂደት»፣ ወዘተ... ናቸው። እነዚህ ሁሉ ነገሮች ግን አንድ ናቸው። ስለዚህ በእነዚህ አገልግሎቶች መካከል ከፍተኛ ልዩነት እንዳንፈጥር መጠንቀቅ አለብን። ከሁሉ የሚሻለው አመለካከት ይህ እያንዳንዱ አገልግሎት የአንዱ የመንፈስ ቅዱስ ህልውና የተለያየ ገጽታ መሆኑን መቀበል ነው።

ከመንፈስ ቅዱስ ጥምቀት ትምህርት በስተቀር ክርስቲያኖች ሁሉ እነዚህ የመንፈስ ቅዱስ አገልግሎቶች በአዲሱ አማኝ ሕይወት ውስጥ የሚፈጸሙ እንደሆኑ ይስማማሉ። የሚያሳዝነው ነገር ግን ትኩረት የምናደርገው በአንድ ወይም በሁለት አገልግሎቶች ላይ ብቻ መሆኑ ነው። በመንፈስ ቅዱስ ጥምቀት ወይም በተወሰኑ የመንፈስ ቅዱስ ስጦታዎች ላይ ማተኮር በሥነ መለኮት ትምህርታችን ሚዛናዊነትን ያሳጣናል። መንፈስ ቅዱስ ስለሚያከናውናቸው ስጦታዎች እንደ በላሳን መናገር፣ ፈውስ፣ ተአምራትና መገለጥ ያላችሁ እምነት ምንም ይሁን፣ ነገር ግን ከተአምራት ሁሉ የበላይ በሆነው ማለትም የአዲስ ልደት ተአምር ላይ እንድታተኩሩ አበረታታችኋለሁ። መንፈስ ቅዱስ የእግዚአብሔር ጠላት የሆነውን ሰው ወስዶ ወደ እግዚአብሔር ልጅነት ሲለውጠው ከማየት የላቀ አስደሳችና ተአምራዊ ድርጊት የለም። ሁላችንም የበለጠውን ትኩረታችንን በዚህ ተአምር ላይ ብናደርግ በሌሎች የመንፈስ ቅዱስ ሥራዎች ላይ በክርስቲያኖች መካከል የሚነሡ አለመግባባቶች የደበዘዙ ይሆናሉ። በአብያተ ክርስቲያናት መካከልና በአማኞች መካከል ያለው አንድነት እንደገና ይታደሳል።

**አራተኛ ቀን፡-**

የዚህን ሳምንት ትምህርት ክልስና ለሳምንታዊ ስብሰባ ዝግጅት ይረዳህ ዘንድ የውይይት ጥያቄዎችን ተመልከት።

### ሳምንታዊ ስብሰባ

1. ሳምንታዊ የአምልኮ ጊዜ
2. የጸሎት ጊዜ
3. የትምህርቱ ክለሳ
4. ውይይት

- ሀ. 1) አንድ ሰው ከመዳኑ በፊት ስላለበት ሁኔታ መጽሐፍ ቅዱስ ምን ይላል? 2) ይህን መጽሐፍ ቅዱስ ከዳነ ሰው ጋር የሚያነጻጽረው እንዴት ነው? 3) ሰው ለመዳኑ መቻሉ ተአምር የሚሆነው በምን መንገድ ነው? 4) ይህን ተአምር በመፈጸም የመንፈስ ቅዱስ ሚና ምንድን ነው? 5) በዚህ ተአምር ላይ ትኩረት የሚያደርጉት



ክርስቲያኖች ጥቂት የሆኑበት ምክንያትና ይልቁኑ ክርስቲያኖች የሚያተኩሩት በድንቃ ድንቆች ላይ የሆነው ለምንድን ነው?

ለ. 1) መንፈስ ቅዱስ በአዲስ ኪዳን ክርስቲያን ሕይወት የሚፈጽማቸውን የተለያዩ ሥራዎች ዘርዘር። 2) እያንዳንዱ ሥራ ምን ማለት እንደሆነ ግለጽ። 3) እያንዳንዱ ሥራ ለክርስቲያን መንፈሳዊ ሕይወት አስፈላጊ የሆነው ለምንድን ነው?

ሐ. እያንዳንዱ ሰው እንዴት ክርስቲያን እንደሆነ ይመስከር። 1) ከማመናቸው በፊት መንፈስ ቅዱስ በሕይወታቸው የሠራው እንዴት ነበር? መንፈስ ቅዱስ ወደ እምነት የመራቸው እንዴት ነበር? 3) እያንዳንዱ ሰው ወደ ክርስቶስ የመጣበትን የተለያዩ መንገዶች ይዘርዘር። 4) ከእነዚህ የተለያዩ መንገዶች ምን ትማራለህ? 5) ስለ ደኅንነትህ ጌታን ለማመስገን ጊዜ ውሰድ።